



رئیس القلم علامہ ارشد القادری رحمۃ اللہ علیہ

ترتیب۔ خلیل احمد رانا

علامہ غلام رشید ارشد القادری بن مولانا شاہ عبدالطیف رشیدی علیہم الرحمہ ۵ مارچ ۱۹۲۵ء کو سید پور بلیا (یوپی۔ ہندوستان) میں پیدا ہوئے، ۱۹۳۴ء میں بسم اللہ خوانی ہوئی، آپ کے اکابرین خانہ میں درج ذیل شخصیات معروف ہیں، حضرت مولانا عظیم اللہ (جادا مجد)، حضرت مولانا غلام محی الدین (چچا زاد بھائی)، حضرت مولانا محمد یحییٰ (چچا زاد بھائی)، حضرت مولانا شاہ غلام آسی پیا حسنی (برادر اکبر)، حضرت مولانا مفتی ظفر علی نعمانی (برادر نسبتی)۔

ابتدائی تعلیم گھر پر والد ماجد سے ہی حاصل کی، ۱۹۳۲ء میں جامعہ اشرفیہ، مبارکپور (یوپی) سے درس نظامی کی تکمیل کی، آپ کے اساتذہ میں حافظ ملت مولانا عبدالعزیز محدث مبارکپوری، مولانا محمد سلیمان بھاگلپوری،

مولانا عبد المصطفیٰ ازھری، مولانا شناۃ اللہ متویٰ کے نام شامل ہیں۔

بیعت طریقت خلیفہ اعلیٰ حضرت صدر الشریعۃ حضرت مولانا امجد علی اعظمی رحمۃ اللہ تعالیٰ علیہ (مصنف بہار شریعت) سے کی، اجازت و خلافت خلیفہ اعلیٰ حضرت قطب مدینہ حضرت مولانا ضیاء الدین احمد مہاجر مدینی رحمۃ اللہ تعالیٰ علیہ اور سرکار پٹنہ حضرت سید شاہ فدا حسین رحمۃ اللہ تعالیٰ علیہ سے ملی۔

۱۹۲۵ء تا ۲۰۰۱ء جامعہ نیشنل العلوم ناگپور اور مدرسہ فیض العلوم جمشید پور (بہار) میں درس و تدریس کی، تلامذہ کی تعداد آٹھ ہزار کے قریب ہے، ممتاز شاگردوں میں فقیہہ ملت مفتی جلال الدین امجدی رحمۃ اللہ تعالیٰ علیہ معروف ہیں۔

آپ نے بیرون ممالک اور اندر وطن ملک جو تعلیمی ادارے قائم کئے ان کے نام یہ ہیں۔

جامعہ مدینۃ الاسلام (ہالینڈ)، اسلامک مشنری کالج (انگلینڈ)، دارالعلوم علیمیہ (سرینام، امریکہ)، جامعہ فیض العلوم (جمشید پور۔ ہندستان)، دارالعلوم ضیاء الاسلام (ہوڑہ)، دارالعلوم مخدومیہ (گوہائی)، مدرسہ مدینۃ العلوم (بنگلور)، مدرسہ مفتاح العلوم (راواکیلا)، مدرسہ اسلامی مرکز (راچی)، دارالعلوم گلشن بغداد (ہزاری باغ)، جامعہ غوثیہ رضویہ (سہارن پور)، مدرسہ مدینۃ الرسول (کوڈرما)، مدرسہ مظہر حسنات (رامگڑھ)، دارالعلوم رشیدیہ رضویہ (بلیا)، جامعہ حضرت نظام الدین اولیاء (دہلی)، فلاحی مرکز (جمشید پور)، مدرسہ تنوریہ الاسلام (جمشید پور)، فیض العلوم ڈیل اسکول (جمشید پور)، فیض العلوم ہائی اسکول (جمشید پور)، مدرسہ عزیز الاسلام (جمشید پور)، مدرسہ اصلاح امسلمین (جمشید پور)، مدرسہ تعمیر ملت (تلیا کرم مانڈڑ)، مدرسہ امداد الحفیہ (دمکا)، مدرسہ سراج الاسلام (مدھو پور دیوگھر)۔

آپ نے بیرون ممالک میں درج ذیل تبلیغی ادارے قائم کئے :

ورلڈ اسلامک مشن (انگلینڈ)، تبلیغ قرآن و سنت کی عالمگیر تحریک "دعوت اسلامی"، کراچی (پاکستان)۔

ہندوستان میں درج ذیل مذہبی تنظیمیں قائم کیں :

ادارہ شرعیہ (پٹنہ)، مسلم پرنل لاء کانفرنس (سیوان)، کل ہند مسلم متحده محاذ (رانے پور)۔

قیام مساجد :

فیض العلوم مکہ مسجد (جمشید پور)، نورانی مسجد (جمشید پور)، قادری مسجد (بہار شریف)، مسجد مقام الحدیث (راویر کیلا)، مسجد غوثیہ (راچی)، مسجد اہل سنت کوڈرما، مدینہ مسجد (جمشید پور)، مدینہ مسجد (موئی بنی)

بیرون ممالک بحیثیت مندوب جن کانفرنسوں میں شرکت کی :

کلچرل کانفرنس (ایران)، اسلامی عالمی کانفرنس (لیبیا)، ججاز کانفرنس (انگلینڈ)، امام احمد رضا کانفرنس (پاکستان)، مولانا عبدالعزیز کانفرنس (ہالینڈ)، عالمی اسلامی کانفرنس (عراق)، عالمی میلاد کانفرنس (پاکستان)۔

ہندستان میں بحیثیت مندوب جن کانفرنسوں میں شرکت کی :

سنی جمیعۃ العلماء کانفرنس (کانپور)، کل ہند تعلیمی کانفرنس (مبارک پور، اعظم گڑھ)، عالمی مفتی اعظم کانفرنس (مبینی)، کل ہند مسلم پرسنل لاء کانفرنس، ”برائے گرفتاری“ (لکھنؤ)۔

قیام کانفرنس :

جو کانفرنسیں آپ نے قائم کیں، بہار سنی صوبائی کانفرنس (سیوان)، کل ہند سنی ٹرست کانفرنس (دہلی)، مسلم پرسنل لاء کانفرنس (سیوان)، کل ہند سنی کانفرنس (نئی دہلی)، کشمیر کانفرنس (جمشید پور)۔

صحافت میں بھی مصروفیت رہی اور درج ذیل رسائلے جاری فرمائیں :

پندرہ روزہ، ”جام کوثر“ (کلکتہ)، ماہنامہ ”جام نور“ (کلکتہ)، پندرہ روزہ ”شام ملت“ (پٹنہ)، ماہنامہ ”رفاقت“ (پٹنہ)۔

تصنیفات و تالیفات :

زنزلہ۔ زیروز بر۔ جماعت اسلامی۔ تبلیغی جماعت۔ رسالت محمدی کا عقلی ثبوت۔ انوار احمدی۔ زلف وزنجیر۔ محمد رسول اللہ قرآن میں۔ دور حاضر کے منکرین رسالت۔ دل کی مراد۔ جلوہ حق۔ شریعت۔ لسان الفردوس۔ مصباح القرآن (تین حصوں میں)۔ نقش کربلا۔ فن تفسیر میں امام احمد رضا کا مقام۔ ایک سفر دہلی سے سہارنپور تک۔ لالہ زار۔ سرکار کا جسم بے سایہ۔ تعزیرات قلم۔ دعوت انصاف۔ تاریخ فقہ حنفی۔ تاریخ فن حدیث۔

حیات خواجہ قطب الدین بختیار کا کی۔ تفسیر سورۃ فاتحہ۔ عقیدہ علم غیب پر قرآنی دلائل۔ مطالعہ دیوبندیت (زیر ترتیب)۔ عقیدہ توحید پر عقلی دلائل۔

قید و بند:

پہلی بار ۱۹۶۳ء میں ۲ ماہ کے لئے ساکھی جیل، جمشید پور
دوسری بار ۱۹۶۴ء میں ۹ ماہ کے لئے آرہ جیل، آرہ، بہار
تیسرا بار ۱۹۶۷ء میں ۶ ماہ کے لئے ساکھی جیل، جمشید پور
(اسی چھ ماہ کی مدت میں جیل کے اندر حضرت رئیس القلم نے اپنی مشہور کتاب ”زیروزبر“ تحریر فرمائی)۔
(ماہنامہ جامنور، دہلی (بھارت)، شمارہ جون، جولائی، اگست ۲۰۰۲ء)

علامہ ارشد القادری بحیثیت مناظر

رئیس القلم حضرت علامہ ارشد القادری اپنی حیرت انگیز گوناگوں خوبیوں کے ساتھ عظیم خطیب اور بلند پایہ مناظر بھی تھے، انہیں اہل سنت کے جلیل القدر فاتح مناظر کی حیثیت سے ہندوستان کے گوشے گوشے میں پہچانا جاتا تھا، انہیں اگر اپنے عہد کا ”مناظر اعظم ہند“ کہا جائے تو بے جانہ ہوگا، وہ اگر مناظر کی حیثیت سے کسی شہر میں قدم رکھ دیتے تھے تو بساط دیوبند میں صف ماتم بچھ جاتی تھی ”پیشاب نکل جانا“، ایک محاورے کے طور پر برداشت جاتا ہے، لیکن **جهریا کے مناظرے** میں یہ دہشت ناک منظر ہزاروں مسلمانوں نے اپنے سر کی آنکھوں سے دیکھا جب علامہ ارشد القادری کے مقابلے میں اپنی عبرتناک ہزیمت کی تاب نہ لا کر دیوبندی مناظر مولوی طاہر گیاوی کا پائیجاہ میں پیشاب نکل گیا تھا، جهریا کے مناظرے کی بحثیں مسلمانوں کو یاد ہوں یا نہ ہوں مگر یہ مضحکہ خیز واقعہ آج تک زبان زد عوام و خواص ہے۔

ایک کامیاب مناظر کے لئے صرف اتنا ہی کافی نہیں کہ زبان و بیان پر قدرت رکھتا ہو بلکہ اس کے لئے بنیادی طور پر ضروری ہے، معقولات و منقولات پر تبحر ہو، اسلامی اور عربی علوم و فنون پر عبور ہو، ذہین اور حاضر دماغ ہو، وسیع المطالعہ اور قوی الحافظہ ہو، تاریخ اور احوال زمانہ سے باخبر ہو، اپنے علماء کی تصانیف پر نظر ہو، اپنے بنیادی

عقائد اور ان کے دلائل از بر ہوں، متحمل المزاج اور بلند حوصلہ ہو، حریف کے عقائد اور ان کے نقص سے آگاہ ہو، حریف کی شاطر انہ چالوں پر عقابی نظر رکھتا ہو، موضوع مناظرہ کی تمام بحثوں کا استحضار ہو، تحقیقی اور الزامی جواب پر قادر ہو، حملہ اور دفاع کی بروقت صلاحیت رکھتا ہو۔

حضرت علامہ ارشد القادری کی زندگی میں یہ تمام اوصاف و کمالات فلک کے ستاروں کی طرح جمگمگاتے ہوئے نظر آتے تھے، یہی وجہ ہے کہ انہوں نے اپنے عہد میں کاروان اہلسنت کی انتہائی کامیاب اور پرشوکت و کالت فرمائی اور مناظرے کے ہر محاذ پر اہلسنت کی حقانیت اور فتح یابی کے پرچم لہرائے اور مناظرے کے ہر میدان سے اپنی بلند اقبال پیشانی پر فتح میں کا سہرا سجا کروالپس لوٹے۔

حضرت علامہ ارشد القادری فرماتے تھے کہ ”میں نے حضور حافظ ملت (مولانا عبدالعزیز مبارکپوری علیہ الرحمہ) کی تصنیف ”العذاب الشدید“ سے فن مناظرہ سیکھا“، نیز حافظ ملت کی صحبت و تربیت نے بھی آپ کو اس فن کے رموز و اسرار سکھائے، اور اس میدان میں مناظر اعظم حضور مجاهد ملت علامہ شاہ حبیب الرحمن (أڑیسہ) کی صحبت و تربیت سے بھی بڑا فیض اٹھایا، علامہ صاحب ان کی بارگاہ میں بہ پیشہ تشرکر عقیدتوں کا خراج پیش کرتے ہوئے رقمطراز ہیں:

”اس حقیقت کا اظہار کرتے ہوئے میں فخر محسوس کرتا ہوں کہ اپنی زندگی کا ایک طویل حصہ میں نے حضرت مجاهد ملت کی خدمت میں گزارا ہے، سفر و حضر میں ان کی ہم رکابی کا بارہا شرف حاصل ہوا ہے۔ خصوصیت کے ساتھ بارہ مناظروں میں ان کے ساتھ میں نے سفر کی سعادت حاصل کی ہے، جس میں آٹھ مقامات پر میں نے حضور مجاهد ملت کی صدارت میں کامیاب مناظرہ کیا، یہ بالکل امر واقعہ ہے کہ مناظرہ کے اصول و رموز، بحث و استدلال کے ضابطے اور گفتگو کے قواعد و آداب کو جو سرما یہ بھی میرے پاس ہے وہ حضور مجاهد ملت ہی کا عطا کردہ ہے“

(پندرہ روز ”نوائے حبیب“، مجاهد ملت نمبر، کلکتہ، ۱۹۸۶ء)

اس مختصر تمہید کے بعد چند مناظروں کی سرگزشت درج ذیل ہے :

پہلا مناظرہ

علامہ ارشد القادری ہمراہ مولوی عبدالطیف نعمانی

بمقام: کٹک (اڑیسہ)

یہ مناظرہ مولوی اشرف علی تھانوی کی کتاب ”حفظ الایمان“ کی کفری عبارتوں پر ہوا، اہل سنت کی طرف سے صدر جلسہ حضور مجاهد ملت علامہ حبیب الرحمن صاحب قبلہ قادری اللہ آبادی علیہ الرحمہ تھے، اور مناظر اہل سنت کی حیثیت سے رئیس القلم حضرت علامہ ارشد القادری علیہ الرحمہ تھے، جب کہ دیوبندیوں کی طرف سے صدر جلسہ مولوی اسماعیل کٹکی تھے، اور مولوی منظور نعمانی کے استاد مولوی عبدالطیف نعمانی تھے۔

مناظرے کے دوسرے دن بحث کے دوران دیوبندی مناظر کو اقرار کرنا پڑا کہ حفظ الایمان کی عبارت میں لفظ ”ایسا“ تشییہ کے لئے ہے اور اس لفظ کے ذریعہ علم پاک رسول صلی اللہ تعالیٰ علیہ وسلم کو رذائل کے ساتھ تشییہ دی گئی ہے جو موجب اہانت و کفر ہے، اس اقرار کے نتیجے میں سارے مجمع پر یہ بات واضح ہو گئی کہ مولوی اشرف علی تھانوی اور ان کی حمایت کرنے والے دیوبندی مناظرین اقراری طور پر اہانت رسول کے مرتكب اور خارج از اسلام ہیں۔

یہ اعلان ہونا تھا کہ دیوبندی مناظرین استیج چھوڑ کر بھاگ گئے اور اہل سنت نے فتح مبین زندہ باد کے نعرے لگائے۔

دوسرा مناظرہ

علامہ ارشد القادری ہمراہ مولوی عبدالسلام لکھنؤی

بمقام: بخوابازار، چھپرہ (بہار)

یہ مناظرہ قیام وسلام کے موضوع پر تھا، دیوبندیوں کی طرف سے مناظر مولوی عبدالسلام لکھنؤی تھے، اور صدر مولوی نور محمد ٹانڈوی بنائے گئے تھے، جب کہ اہل سنت کی طرف سے صدارت کے فرائض سلطان لمعتمد کلہمین حضرت علامہ مفتی رفاقت حسین صاحب قبلہ کانپوری نے انجام دیئے اور مناظر کی حیثیت سے مناظر اہل سنت رئیس القلم علامہ ارشد القادری مصباحی علیہ الرحمہ کا انتخاب ہوا۔

یہ مناظرہ ایک ہی دن میں اہل سنت کی فتح پر ختم ہو گیا اس مناظرہ کا پس منظر یہ تھا کہ کئی مہینے پیشتر مولوی

عبدالسلام لکھنؤی بخوا بازار آئے تھے اور انہوں نے اپنی تقریر میں قیام و سلام کی مذمت میں چیخ چیخ کر اعلان کیا تھا کہ ناجائز و حرام ہے۔

جب مناظرہ شروع ہوا تو اس موضوع پر آغاز سے پہلے حضرت مناظر اہل سنت نے ان سے سوال کیا کہ قیام و سلام کے بارے میں آپ کا جماعتی عقیدہ کیا ہے؟ آپ اس کو حرام سمجھتے ہیں یا جائز سمجھتے ہیں، سوال کے تیور سے انہوں نے سمجھ لیا کہ اگر میں حرام کہتا ہوں تو یہ بحث مجھے مخصلے میں ڈال دے گی، اس لئے انہوں نے جواب سے جان چھڑانے کے لئے جواب دینے کے بجائے مناظر اہل سنت سے سوال کر ڈالا کہ آپ بتائیے کہ آپ سلام و قیام کو کیا سمجھتے ہیں، تو علامہ ارشد القادری صاحب نے جواب دیا کہ میرے سوال کے بعد آپ کی حیثیت صرف مجب کی ہے، آپ جواب دے سکتے ہیں تو جواب دیجئے ورنہ صاف صاف کہہ دیجئے کہ میں جواب نہیں دے سکتا، پھر وہ کھڑے ہوئے اور جواب دینے کے بجائے پھر اسی سوال کو دہراتے رہے۔

جب کئی بار ایسا ہوا تو مجمع میں سے بہت سے لوگ کھڑے ہو گئے اور انہوں نے چیخ چیخ کر کہنا شروع کیا کہ آج سے تین مہینے پہلے آپ ہی یہاں آئے تھے اور آپ جلسے میں گلا پھاڑ پھاڑ کر چیختے رہے کہ سلام و قیام حرام ہے، سلام و قیام حرام ہے، لیکن آج جب شیر آیا ہے تو ہی بات اسی کے سامنے کیوں نہیں دہراتے۔

اس کا کھلا ہوا مطلب یہ ہے کہ ہم لوگوں کو مورکھ سمجھ کر آپ نے دھوکہ دیا، جب آپ ہمارے مناظر کے سامنے اپنا عقیدہ نہیں بیان کر سکتے تو پھر آپ بحث کیا کریں گے، اس جلسے میں سب لوگ اچھی طرح سمجھ گئے کہ جب آپ قیام و سلام کو بار بار مطالبہ کے باوجود حرام نہیں کہہ سکتے تو اسے حرام ثابت کیا کریں گے، عوام کے رد عمل کے نتیجے میں دیوبندی جماعت کی بڑی سکی ہوئی اور اپنے مناظر کو سُلْطَنِ سُلْطَن سے اٹھا کر لے گئے، کیوں کہ عوام کا شور و شغب اتنا بے قابو ہو گیا کہ اس کے سوا اور کوئی چارہ نہ تھا، اس کے بعد اہل سنت نے فتح کا جلوس نکالا اور پورا علاقہ تکبیر و رسالت کے نعروں سے گونجتا رہا، اس مناظرہ کے بعد اس علاقے کے کئی اضلاع میں دینی بیداری کی لہر دوڑ گئی، جگہ جگہ اجلاس ہوئے اور سنی مدارس قائم ہوئے۔

تیسرا مناظرہ

علامہ ارشد القادری ہمراہ مولوی ارشاد احمد دیوبندی

بمقام نیر ضلع امراؤتی (مہارا شٹر)

بمقام نیر ضلع امراؤتی (مہارا شٹر) کا یہ مناظرہ رات کے وقت ایک قلعہ کے اندر ہوا تھا، وہاں کے ڈی، ایس، پی صاحب دونوں طرف سے مناظرہ کے خود کنٹرول تھے، پولیس کی طرف سے مناظرہ کے لئے صرف تین گھنٹے کا وقت مقرر ہوا تھا، مناظرہ کا موضوع تبلیغی جماعت تھا، دیوبندیوں کی طرف سے مولوی ارشاد احمد صاحب مبلغ دار العلوم دیوبند مناظر مقرر کئے گئے تھے، جب کہ اہل سنت کے مناظر کی حیثیت سے حضرت علامہ ارشد القادری صاحب نے مجاز سن بھالا تھا، اپنی افتتاحی تقریر حضرت مناظر اہل سنت نے مولوی منظور نعمانی کی مرتب کردہ کتاب مفہومات مولوی الیاس کے حوالے سے دعویٰ کیا کہ تبلیغی جماعت کے قیام کا مقصد قرآن و حدیث کی تعلیمات کو پھیلانا نہیں ہے بلکہ مولوی اشرف علی تھانوی کی تعلیمات کو عوام میں پھیلانا ہے۔

اس لئے اہل سنت کے جو علماء تھانوی صاحب کی تعلیمات کو قرآن و حدیث کے خلاف سمجھتے ہیں انہیں بجا طور پر حق پہنچتا ہے کہ وہ تبلیغی جماعت کا خود بھی با یکاٹ کریں اور اپنے عوام کو بھی تبلیغی جماعت سے الگ رہنے کی تلقین کریں۔

مولوی ارشاد صاحب نے اپنی جوابی تقریر میں مناظر اہل سنت کے اس الزام کا جواب دیتے ہوئے کہا مولا نا منظور نعمانی کی مرتب کردہ کتاب مولانا الیاس کی اپنی تصنیف کردہ نہیں ہے، بلکہ ان کے مفہومات ہیں، اس لئے اس کی عبارت سے ہمارے خلاف کوئی الزام قائم نہیں کیا جاسکتا۔

حضرت مناظر اہل سنت نے ان کے جواب میں کہا کہ آپ کی اس تقریر سے دو باتیں ثابت ہوتی ہیں، پہلی بات یہ ہے کہ مفہومات کے مرتب مولوی منظور نعمانی پر آپ کو اعتماد نہیں اور دوسری بات یہ ثابت ہوتی ہے کہ آپ کی نظر میں تھانوی صاحب کی تعلیمات اس قابل نہیں ہیں کہ انہیں تبلیغی جماعت کے ذریعہ مسلمانوں میں پھیلایا جاسکے، کیونکہ آپ کی نظر میں ان کی تعلیمات قرآن و حدیث کے موافق ہوتیں اور ان کے ذریعہ امت کو کوئی فائدہ پہنچتا تو آپ شرمند ہونے کی بجائے سینہ تان کر کہتے کہ تبلیغی جماعت کے قیام کا مقصد اگر ان کی تعلیمات کو عام کرنا ہے تو اس میں کیا برائی ہے۔

اب آپ واضح طور پر اس جلسے کے حاضرین کو مطمئن کیجئے کہ مفہومات کے مرتب پر آپ کو اعتماد کیوں نہیں

ہے اور تھانوی کی تعلیمات میں برائی کیا ہے کہ آپ ان کی اشاعت کو تبلیغ جماعت کا مقصد بنانے سے گریز کر رہے ہیں، واضح رہے کہ ان کی تعلیمات کی برائیاں بیان کرنے سے اگر آپ نے گریز کیا تو میں ضرور ان کی گمراہ کن اور کافرانہ تعلیمات کا سارا دفتر کھول کر رکھ دوں گا، اور آپ شرم سے پانی پانی ہو جائیں گے۔

حضرت علامہ ارشد القادری کی اس تقریر کے جواب میں ان کے سوالوں کا جواب دینے کے بجائے انہوں نے تھانوی صاحب کے فضائل و مناقب بیان کرنے شروع کر دیئے، جب وہ اپنی بات ختم کر چکے تو علامہ ارشد القادری نے کہا کہ جب وہ اتنے فضائل و مناقب کے جامع ہیں تو ان کی تعلیمات کی اشاعت کے سوال پر آپ اتنی خفت کیوں محسوس کر رہے ہیں، اتنے بڑے بزرگ کی تعلیمات کو ڈنکے کی چوٹ پر پھیلانے کی ضرورت ہے، اس کے بعد جب حضرت مناظر اہل سنت نے اپنی مختلف نشتوں میں ان کی گمراہ کن اور کافرانہ تعلیمات کے دفتر کھولے اور ان کے ”رسالہ الامداد“ سے ”لَا إِلَهَ إِلَّا اللَّهُ أَكْبَرُ عَلَى رَسُولِ اللَّهِ“ اور ”اللَّهُمَّ صَلِّ عَلَى سَيِّدِنَا وَنَبِيِّنَا اَشْرَفِ عَلٰی“ پر ان کے تسلی بخش کلمات تحسین کی تشریح کی تو ایس پی صاحب کھڑے ہو گئے اور انہوں نے کہا کہ دونوں طرف کی گفتگو سننے کے بعد میں اس نتیجے پر پہنچا ہوں کہ تبلیغی جماعت سے سنی بریلوی علماء کی علیحدگی مضبوط بنیادوں پر ہے اور انہیں قطعاً حق پہنچتا ہے کہ خود بھی تبلیغی جماعت سے علیحدہ رہیں اور اپنے عوام کو بھی علیحدہ رہنے کی تلقین فرمائیں، اس کے بعد انہوں نے مناظرے کے اختتام کا اعلان کر دیا، جناب ڈی ایس پی صاحب نے جاتے جاتے مناظر اہل سنت سے گرم جوشی کے ساتھ کہا کہ آپ نے اپنی جماعت کی وکالت کا حق ادا کر دیا، مناظرے کے اختتام پر علمائے اہل سنت سے مصافحہ کے لئے عوام ٹوٹ پڑے اور مولوی ارشاد ہارے ہوئے جواری کی طرح اکیلے منہ لٹکائے ہوئے بیٹھے رہے۔

چوتھا مناظرہ

علامہ ارشد القادری ہمراہ مولوی ارشاد احمد دیوبندی

بمقام: بولیا، مندوسر (راجستان)

یہ مناظرہ مولوی اشرف علی تھانوی دیوبندی کی کتاب ”حفظ الایمان“ کی کفری عبارت پر تھا، دیوبندیوں کے صدر جلسہ نور محمد ظانڈوی تھے اور مناظر کی حیثیت سے مولوی ارشاد احمد دیوبندی نامزد کئے گئے تھے، جب کہ اہل

سنت کی طرف سے صدارت کے فرائض مجاہد ملت حضرت علامہ محمد جبیب الرحمن صاحب علیہ الرحمۃ والرضوان نے انجام دیئے اور مناظر کی حیثیت سے حضرت علامہ ارشد القادری علیہ الرحمۃ کا اسم گرامی پیش کیا گیا۔

اس مناظرہ میں وہاں کے ڈسٹرک مجسٹریٹ بذات خود کئی گھنٹے تک موجود رہے، موصوف یوپی کے رہنے والے تھے اور انہیں اردو شعروشاعری سے بھی دلچسپی تھی، اس لئے دونوں طرف کی گفتگو وہ نہایت دلچسپی کے ساتھ سنتے رہے۔

حضرت علامہ ارشد القادری صاحب نے حفظ الایمان کی کفری عبارت پر جو بحث شروع کی تو دیوبندی پسینہ پسینہ ہو گئے، اور مناظراہل سنت کے عائد کردہ الزامات کا کوئی معقول جواب ان کے پاس نہیں تھا، جب وہ بالکل تنگ آگئے تو انہوں نے کہنا شروع کیا کہ حفظ الایمان کی عبارت بالکل بے غبار ہے، آپ کے اعلیٰ حضرت نے زبردستی اس کے اندر کفر کے معنی پیدا کئے ہیں، اگر وہ عبارت بے غبار نہ ہوتی تو حرمین طیبین کے مفتیان کرام نے اسے صحیح کیوں کہا ہوتا، جب وہ اپنی بات ختم کر چکے تو علامہ صاحب کھڑے ہوئے اور انہیں لکارتے ہوئے ارشاد فرمایا:

”آپ نے ”حفظ الایمان“ کے بارے میں علماء حرمین طیبین کا تذکرہ کر کے مجھے مجبور کر دیا کہ میں آپ کی کتاب ”المحمد“ کے حوالہ سے آپ حضرات کی عیاریوں کا پردہ چاک کر دوں، سب سے پہلے آپ بتائیے کہ آپ حضرات کی نظر میں اگر حفظ الایمان کی عبارت بے غبار تھی تو آپ کے اکابر نے علمائے حرمین طیبین کے سامنے حفظ الایمان کی اصل عبارت کیوں پیش نہیں کی، اس میں ردوبدل کیوں کر دیا، اس وقت میرے ہاتھ میں حفظ الایمان بھی اور المحمد بھی ہے، حفظ الایمان کی اصل عبارت یہ ہے ”اگر بعض علوم غیبیہ مراد ہیں تو اس میں حضور کی ہی کیا تخصیص ہے ایسا علم غیب تو زید و عمرو بلکہ ہر صبی و مجنون بلکہ جمیع حیوانات و بھائیں کے لئے بھی حاصل ہے“ (حفظ الایمان)

اور جب حفظ الایمان کی یہ عبارت علماء حرمین طیبین کے سامنے پیش کرنے کی نوبت آئی تو اسے یوں بدل کر پیش کیا گیا ”اگر بعض غیب مراد ہے تو رسالت مآب صلی اللہ علیہ وسلم کی

تخصیص نہ رہی کیون کہ بعض غیب کا علم اگرچہ تھوڑا سا ہو زیدو عمر بلکہ هر بچہ اور دیوانہ بلکہ جملہ حیوانات اور چوپایوں کو بھی حاصل ہے" (امحمد)

یہ سوچ کر ہر غیر مسلمان کی آنکھوں میں خون اُتر آئے گا کہ حفظ الایمان کی اصل عبارت بے غبار تھی تو ہو بہو اسی عبارت کا ترجمہ علماء حرمین کے سامنے کیوں نہیں پیش کیا گیا۔ آخر علمائے دیوبند کو اس جرم کے احساس نے مجبور کیا کہ حفظ الایمان کی عبارت میں روبدل کیا جائے اور تھانوی صاحب کا اصل جملہ (ایسا علم غیب) کاٹ کر یہ جعلی فقرہ بعض غیب کا علم رکھ دیا جائے، جب کہ اس ترمیم کے بعد وہ حفظ الایمان کی اصل عبارت ہی نہیں رہی، آپ کے اکابر کو بھی یقین تھا کہ ان کے سامنے اگر حفظ الایمان کی اصل عبارت پیش کر دی گئی تو ہمارا کفر سب پر عیاں ہو جائے گا۔

اپنی بات پوری کرتے ہوئے حضرت علامہ ارشد القادری علیہ الرحمہ نے فرمایا! میری تقریر کے بعد مناظرے کا وقت ختم ہو جائے گا، اس لئے صحیح کو آپ پوری تیاری کے ساتھ آئیے گا اور ہمارے اس الزام کا معقول جواب دیجئے گا کہ آپ کے اکابر نے حفظ الایمان کی عبارت میں یہ عیاری کیوں کی؟ احساس جرم کا اس سے بھی بڑا کوئی ثبوت آپ چاہتے ہوں تو کل صحیح کا انتظار کیجئے، دوسرے دن جب علمائے اہل سنت جلسہ گاہ پہنچ تو دیوبندی سٹیچ خالی تھا، معلوم ہوا کہ مقامی حکومت کے سامنے انہوں نے نقش امن کا اندیشہ ظاہر کر کے فرار کا راستہ اختیار کر لیا، کافی دیرا انتظار کے بعد جب علمائے دیوبند نہیں آئے تو جلسہ مناظرہ جلسہ جشن فتح میں تبدیل ہو گیا اور علمائے اہل سنت کی فتح میں کا شہرہ ہندوستان بھر میں ہو گیا۔

پانچواں مناظرہ

علامہ ارشد القادری ہمراہ مولوی طاہر گیاوی

بمقام جھریا، دھنیاد (جھارکھنڈ۔ بہار)

اس مناظرہ کی خصوصیت یہ تھی کہ اس سے قبل جتنے بھی مناظرے ہوئے اس میں موضوع مناظرہ صرف یہ ہوتا تھا کہ دیوبندی مناظرا پنے اکابر کا مسلمان ہونا ثابت کرے گا، لیکن اس مناظرے میں شرائط طے کرتے وقت دیوبندیوں نے اصرار کیا کہ بریلوی مناظر بھی اپنے اکابر کا مسلمان ہونا ثابت کرے گا۔

اس مناظرے میں اہل سنت کی طرف سے جلسہ مناظرہ کے صدر مجاهد ملت مولانا شاہ حبیب الرحمن صاحب قبلہ تھے اور مناظر کی حیثیت سے حضور مجاهد ملت نے حضرت علامہ ارشد القادری علیہ الرحمہ کو نامزد فرمایا، اور دیوبندیوں کے استیج کے صدر مولوی ارشاد احمد بنائے گئے تھے، جب کہ مناظر کی حیثیت سے مولوی طاہر گیاوی کا نام پیش کیا گیا تھا۔

مناظرے کی ابتدائی تقریر میں مناظر اہل سنت نے حفظ الایمان کی کفری عبارت پیش کرتے ہوئے مطالبه کیا کہ اس عبارت میں حضور اکرم ﷺ کے علم شریف کو ردِ اہل کے علم کے ساتھ تشبیہ دی گئی ہے، اس میں حضور ﷺ کی صریح توہین ہے اور بہ الزام اہانت رسول تھانوی صاحب کافرو مرتد اور خارج اسلام ہیں، آپ اگر انہیں مسلمان سمجھتے ہیں تو اس عبارت کا کفر اٹھا کر ان کا مسلمان ہونا ثابت کریں۔

مولوی طاہر گیاوی نے اپنی جوابی تقریر میں کہا کہ اس عبارت پر ہمارے اور آپ حضرات کے درمیان بارہا مناظرے ہو چکے ہیں اور ہمارے علماء دلائل کے ساتھ اس عبارت کا بے غبار ہونا بارہا ثابت کر کے اپنے اکابر کا اسلام واضح کر دیا ہے، اس لئے آج آپ کی باری ہے کہ آپ اپنے اکابر کا مسلمان ہونا ثابت کریں، اس کے بعد انہوں نے المفوظ کے حوالے سے کچھ عبارتیں پیش کر کے کہا کہ ان عبارتوں سے کفر ثابت ہوتا ہے، اس لئے آپ صاحب ملفوظ کا مسلمان ہونا ثابت کریں، مناظر اہل سنت نے اپنی جوابی تقریر میں دیوبندی مناظر کو لکارتے ہوئے فرمایا!

سب سے پہلے آپ اپنی حیثیت پہچانیں کہ آپ اپنی جماعت کے نمائندہ اور وکیل ہونے کی حیثیت سے ہمارے مخاطب ہیں، اپنی ذاتی حیثیت میں آپ ہمارے قطعاً مخاطب نہیں ہیں، اس لئے آپ سب سے پہلے اپنے اکابر کی طرف سے ہمارے خلاف کفر کا فتویٰ دکھلائیئے، اگر آپ کے اکابر نے ہمارے خلاف کفر کا فتویٰ صادر نہیں کیا ہے تو ہم سے یہ مطالبه کرنا کہ ہم اپنا اسلام ثابت کریں، اسے جہالت و حماقت کے سوا اور کیا کہا جاسکتا ہے۔

اس کے باوجود فتاویٰ دارالعلوم دیوبند اور تھانوی صاحب کی کتابوں میں اس امر کی صراحة موجود ہے کہ ”ہم بریلی والوں کو مسلمان سمجھتے ہیں، انہیں کافرنہیں کہتے، ان کے پیچھے ہماری نمازیں ہو جاتی ہیں“، بحث کے دوران دیوبندی لڑپچر سے اس طرح کی ساری عبارتیں پڑھ کر سنائی گئیں۔

اب رہ گیا الملفوظ کی عبارتوں پر آپ کا اعتراض تو اس کا جواب ہماری طرف سے آپ لوگوں کو بار بار دیا جا چکا ہے، اس کے باوجود اگر واقعی آپ حضرات کے نزدیک ان عبارتوں میں کفر ہے تو آپ کو ہم سے لڑنے کے بجائے اپنے اکابر سے لڑنا چاہئے کہ اتنے کفریات کے باوجود ہمیں مسلمان کیوں سمجھتے ہیں، ہمارے پیچھے ان کی نمازیں کیوں درست ہیں؟

بار بار مطالبہ کئے جانے پر دیوبندی مناظر نے ایک کتاب نکالی اور کہا کہ یہ مولانا گنگوہی کی کتاب ہے، اس میں انہوں نے آپ کے اعلیٰ حضرت کے خلاف کفر کافتوی صادر کیا ہے، انہوں نے وہ فتویٰ مجمع کے سامنے پڑھ کر سنایا بھی، جب حوالے کی عبارت دیکھنے کے لئے ان سے کتاب طلب کی گئی تو انہوں نے کتاب دکھلانے سے انکار کر دیا، جو اصول مناظر کے بالکل خلاف ہے، ان حالات میں اہل سنت کی طرف سے جلسے کے کنٹرولر جناب واجد حسین صاحب رضوی ان کے استیج پر پہنچ گئے اور کتاب دیوبندی مناظر کے ہاتھ سے چھین کر دیکھا کہ کتاب کے اندر الگ سے ایک سفید کاغذ رکھا ہوا ہے اور دیوبندی مناظر اسی کو پڑھ کر سنارہا ہے، واجد حسین رضوی صاحب نے دیوبندی مناظر کی عیاری مکاری اور چوری کو دونوں فریق کے عوام کے سامنے بھی پیش کر دیا، اس کے رد عمل میں ہر طرف سے دیوبندی مناظر پر ایسی تھوڑی ہوئی کہ شرم کے مارے سارے دیوبندیوں کے سر جھک گئے، کچھ جذباتی قسم کے دیوبندی نوجوان مولوی طاهر گیاوی کو مسجد کے اندر لے گئے اور وہاں اسے اتنا ذلیل کیا کہ مارے دھشت کے اس نے پیشاب کر دیا۔

اس کے بعد جلسہ مناظر میں ابتری پھیل گئی اور صلوٰۃ وسلام پر جلسے کا اختتام ہوا، اس شرمناک رسوانی سے دیوبندی مولوی اتنے سراسیمہ تھے کہ صلوٰۃ وسلام کے لئے وہ بھی ہاتھ باندھ کر کھڑے ہو گئے۔

جلسے کے اختتام پر کنٹرولر حضرات کی طرف سے اعلان ہوا کہ مناظر کی پہلی نشست آج بارہ بجے دن کو ختم کی جاتی ہے، اب دوسری نشست اسی مسجد میں بعد نماز عشاء ہو گی، جب بعد نماز عشاء علمائے اہل سنت مسجد میں تشریف لائے تو دیوبندی استیج بالکل خالی تھا، جب کئی گھنٹے تک انتظار کے بعد دیوبندی مناظر نہیں آئے تو علمائے اہل سنت تکبیر و رسالت اور فتح میں زندہ باد کے نعروں کی گونج میں ایک بہت بڑے جلوس کے ساتھ ایک

میدان میں تشریف لائے اور وہاں ٹھاٹھے مارتے ہوئے مجمع کو مناظرے کی پوری رو داد سنائی گئی۔

جشن فتح کے اس جلسے کو اہل سنت کے جن مشاہیر بزرگوں نے خطاب کیا ان میں صدر جلسہ مناظرہ حضرت مجاہد ملت مولانا شاہ حبیب الرحمن صاحب، علامہ مفتی رفاقت حسین صاحب، جانشین مفتی اعظم ہند حضرت علامہ اختر رضا خاں الازہری، شارح بخاری حضرت علامہ مفتی شریف الحق امجدی، حضرت خطیب مشرق علامہ مشتاق احمد نظامی، حضرت علامہ سید مظفر حسین کچھوچھوی، حضرت مولانا محمد حسین سنبلی، حضرت مولانا شاہ سراج الہدی گیاوی، حضرت مولانا شاہ عبدالحق چشتی، حضرت مولانا شاہ اسرار الحق صاحب شاہ جہانپوری اور حضرت مولانا شاء المصطفیٰ امجدی کے اسماء گرامی خاص طور پر قابل ذکر ہیں۔

چھٹا مناظرہ

علامہ ارشد القادری ہمراہ مولوی طاہر گیاوی

بمقام کٹک (اڑیسہ)

اس مناظرہ کی خصوصیت یہ تھی کہ دیوبندیوں کے مناظر تین بار بد لے گئے، اس کے باوجود ان کی عبرت ناک شکست ہوئی، اس مناظرہ کی مختصر رو داد خود مناظر اہل سنت حضرت علامہ ارشد القادری کے سحر زگار قلم سے پڑھئے، علامہ ارشد القادری رقمطر از ہیں :

کئی سال ہوئے اڑیسہ کے دارالخلافہ کٹک میں دیوبندیوں کے ساتھ ایک تاریخی مناظرہ ہوا تھا، میرا حافظہ غلطی نہیں کر رہا ہے تو یہ واقعہ ۱۳۹۹ھ کا ہے، اس مناظرہ کی خصوصیت یہ تھی کہ مرجع المناظرین، سند ^{لِمْتَكْلِمِينَ} امام العاشقین حضرت مجاہد ملت علامہ شاہ محمد حبیب الرحمن قادری علیہ الرحمۃ والرضوان سرپرست اور بانی مناظرہ کی حیثیت سے اہل سنت کے سُلیْج پر بہ نفس نفیس تشریف فرماتھے، اہل سنت کی طرف سے جلسہ مناظرہ کے صدر شارح بخاری علامہ مفتی شریف الحق امجدی (علیہ الرحمہ) مقرر ہوئے تھے، جبکہ مناظر کی حیثیت سے حضور مجاہد ملت نے مجھ فقیر کا نامزد فرمایا تھا، اور دوسری طرف دیوبندی فرقہ نے اپنے مناظر کی حیثیت سے مولوی ارشاد احمد فیض آبادی مبلغ دار العلوم دیوبند کو پیش کیا تھا۔

مناظرہ کے دوران دیوبندی مناظر نے اعلیٰ حضرت کے لفظ پر اعتراض کرتے ہوئے کہا کہ رسول خدا

صلی اللہ علیہ وسلم کو تو صرف ”حضرت“ کہا جاتا ہے اور آپ لوگ مولانا احمد رضا خاں صاحب کو ”اعلیٰ حضرت“ کہتے ہیں، اس کا مطلب یہ ہے کہ آپ لوگوں نے اپنے پیشواؤ کو حضور سے بھی بڑھادیا ہے۔

میں نے ان کے اس مہم اعتراف کا ایسا دندان شکن جواب دیا کہ پورے دیوبندی اسٹچ پر سنانا چھا گیا، میں نے کہا کہ تنقیص رسول کے ناپاک جذبے میں آپ حضرات کے قلوب اس درجہ مسخ ہو گئے ہیں کہ اہانت کا کوئی موقعہ بھی آپ لوگ ہاتھ سے نہیں جانے دیتے، اس بات کا شکوہ تو اپنی جگہ پر ہے کہ جن کی دسوں انگلیاں اہانت رسول کے خون میں ڈوبی ہوئی ہیں، وہ دوسروں کے سفید و شفاف دامن پر سرخ دھبہ تلاش کر رہے ہیں، فی الحال آپ سے شکایت یہ ہے کہ اس واقعہ سے آپ بھی بے خبر نہیں ہیں کہ سلف سے خلف تک امت کے مشاہیر حضرات کو جن القابات سے بھی موسوم کیا گیا، ان کا مقابل ان کے صرف معاصرین کے ساتھ تھا، کسی نے بھی امام اعظم کے لفظ سے نہیں سمجھا کہ انہیں امام اعظم حضور اکرم صلی اللہ علیہ وسلم یا صحابہ کرام کے مقابلے میں بولا جا رہا ہے، لیکن آپ حضرات کے دلوں کے نفاق کی کارگیری ہے کہ بجائے کہ آپ حضرات سلف کی روایات اور عرف کے مطابق اعلیٰ حضرت کے لفظ کے مفہوم کو ان کے معاصرین تک محدود سمجھتے، زبردستی کھنچ تان کر اس لفظ کے اطلاق کا دائرة عہد رسالت تک وسیع کر دیا تاکہ لفظ اپنے مفہوم کے اعتبار سے نہ بھی تنقیص شان کا حامل ہو جب بھی تقابل کی راہ سے تنقیص کے معنی پیدا کر دیئے جائیں۔

اس کے بعد میں نے گرجدار آواز میں دیوبندی مناظر کو مخاطب کرتے ہوئے کہا کہ جب آپ حضرات کے یہاں القابات کے مفہوم کا دائرة اتنا وسیع ہے کہ عہد رسالت تک کو حاوی ہے تو آپ بریلی سے دیوبند آئیے اور اپنی شقاوتوں کی یہ بھی انک تصویرید کیجئے کہ خود آپ کے گھر میں تنقیص شان رسالت کے کیسے کیسے ساز و سامان موجود ہیں۔

دیکھئے! یہ مرثیہ شید احمد گنگوہی ہے، جس کے مرتب آپ کے شیخ الہند مولوی محمود حسن صاحب ہیں، انہوں نے بالکل سرور قرآن گنگوہی صاحب کو ان القاب سے ملقب کیا ہے ”**مخروم الكل، مطاع العالم**“، یعنی سب کے مخدوم اور سارے عالم کے مطاع و مقتدا۔

آب آپ اپنی ہی منطق کی بنیاد پر یہ الزام قبول کیجئے کہ آپ حضرات گنگوہی صاحب کو حضرت آدم علیہ

السلام سے لے کر سید المرسلین مخدوم العالمین صَلَّی اللہُ عَلَیْہِ وَاٰلِہٖہِ وَسَلَّمَ تک اور ان کے بعد قیامت تک پیدا ہونے والے سارے بنی نوع انسان کا مخدوم سمجھتے ہیں۔

میں نے کہا کہ مخدوم الكل کا یہ مفہوم آپ کی طرح کھنچنچ تان کرنے میں پیدا کر رہا ہوں، بلکہ موجبہ کلیہ کا سور ہونے کی حیثیت سے لفظ الكل کے وضعی اور اصطلاحی معنی ہی یہ ہیں کہ اس کے دائرے سے نسل انسانی کا ایک فرد بھی خارج نہ ہو، خوب غور سے سن لیجئے کہ دائرة اطلاق کی یہ وسعت خود لفظ کے اندر موجود ہے، باہر سے یہ معنی نہیں پہنانے گئے ہیں، جب کہ اعلیٰ حضرت کا لفظ اپنے وضعی معنی کے اعتبار سے دائرة اطلاق کی وسعت کا سرے سے کوئی مفہوم ہی نہیں رکھتا اپنی بد نیتی کے زیر اثر زبردستی آپ لوگوں نے اسے غلط معنی پہنادیا ہے۔

یوں ہی ”مطاع العالم“ کی ترکیب میں ”عالم“ کا لفظ بھی اپنی وضع ہی کے اعتبار سے زمان و مکان کی ہمہ گیر وسعت کو چاہتا ہے، جس میں نہ کسی فرد کا استثناء ہے اور نہ کسی وقت کا، جس کا کھلا ہوا مطلب یہ ہے کہ آپ حضرات سیدنا آدم علیہ السلام سے لے کر حضور مطاع العالمین صَلَّی اللہُ عَلَیْہِ وَاٰلِہٖہِ وَسَلَّمَ تک سب کو معاذ اللہ گنگوہی صاحب کا محکوم اور اطاعت گزار سمجھتے ہیں۔

یہاں پہنچ کر میں دیوبندی مناظر کو لکارتے ہوئے کہا کہ اعلیٰ حضرت کے لفظ پر آپ کے اعتراض کے جواب میں یہ ساری بحث میں نے صرف اس لئے اٹھائی ہے کہ آپ حضرات کو اپنی کج فہمی اور غلط اندازی کا اندازہ ہو جائے۔ آپ سنبھل جائیے! کہ آپ ہی کا اعتراض آپ پر الٹ رہا ہوں، اب اپنی ہی تلوار سے آپ اگر لہو لہاں ہو جائیں تو میرے اوپر خون ناحق کا کوئی الزام نہیں ہے، بریلی کے ایک ”اعلیٰ حضرت“ پر تو آپ لوگوں کے یہاں صفت ماتم بچھی ہوئی ہے، لیکن خود دیوبند کے بت خانے میں کتنے ”اعلیٰ حضرت“ آپ لوگوں نے تراش رکھے ہیں، شاید اس کا اندازہ آپ کو نہیں ہے، قوت ضبط باقی ہو تو اپنی پیشانی کا پسینہ پونچھتے ہوئے اپنی اکابر پرستی کی یہ عبرت ناک داستان سنئے۔

یہ دیکھئے میرے ہاتھ میں آپ کے گھر کی مستند کتاب ”تذكرة الرشید“ ہے، جس کے مصنف آپ کے عظیم پیشوامولوی عاشق اللہی میرٹھی ہیں، اس کی جلد دوم کے صرف چار صفحے میں انہوں نے اپنے

خانوادے کے مرشد اعظم حاجی امداد اللہ صاحب کو اور صفحہ ۲۴۱ پر دو جگہ خود گنگوہی صاحب نے اپنے ایک مکتوب میں جو تذکرة الرشید جلد اول کے صفحہ ۱۲۰ پر چھپا ہے، اپنے پیرو مرشد حاجی صاحب کو دو جگہ اعلیٰ حضرت لکھا ہے، اور جلد اول کے صفحہ ۱۳۰، صفحہ ۱۳۲ اور صفحہ ۱۳۶ پر آپ کے حکیم الامت جناب تہانوی صاحب نے خاص اپنے قلم سے حاجی صاحب کو تین جگہ "اعلیٰ حضرت" تحریر کیا ہے، اب دوسری کتاب ملاحظہ فرمائیے! "تحفۃ القادیانی"، یہ کتاب بھی دیوبند سے شائع ہوئی ہے، اس کے مصنف ہیں مولوی سیف اللہ صاحب مبلغ دارالعلوم دیوبند، اس کے صفحہ ۹ پر لکھتے ہیں! "بِحُکْمِ سَيِّدِي وَ مَوْلَائِيْ قَطْبِ رَبَانِيْ حَكِيمِ الْأَمَّةِ اَعْلَىْ حَضْرَتَ قَارِيْ طَيْبِ صَاحِبِ مدِيرِ دَارِ الْعُلُومِ دِيَوبَنْدِ"، میرا وقت ختم ہو رہا تھا اس لئے حوالہ کی کتابیں بند کرتے ہوئے میں نے دیوبندی مناظر کو مخاطب کیا، آپ نے اپنے گھر کے "اعلیٰ حضرتوں" کو سن لیا، اب زحمت نہ ہوتا ان عبارتوں کے حوالے سے ذرا وہی الفاظ پھر دہرا یہ کہ رسول خدا ﷺ کو تو صرف حضرت کہا جاتا ہے اور مولانا عاشق الہی میرٹھی، مولانا گنگوہی اور مولانا تہانوی اپنے پیرو مرشد کو اعلیٰ حضرت کہتے ہیں، اس کا مطلب یہ ہے کہ رسول خدا ﷺ کو تو صرف حضرت کہا جاتا ہے اور دارالعلوم دیوبند کے لوگ اپنے مہتمم صاحب کو "اعلیٰ حضرت" کہتے ہیں۔

هم نہ کہتے تھے کہ اے داغ تو زلفوں کونہ چھیڑ

اب وہ برہم ہے، تو ہے تجھ کو قلق یا ہم کو

منظارانہ ادب میں ایک جدید اسلوب کے موجد

علامہ ارشد القادری بر صغیر میں منظارانہ ادب کے وہ نمائندہ قلم کار ہیں جنہوں نے مذہبی تنقید نگاری میں ایک جدید اسلوب کو ایجاد کیا اور پھر ہر طبقہ فکر میں ان کے طرز بیان کی نقل کی گئی، وہ قلمی کارزار میں بھی دشام طرازوں کے مقابل انتہائی مہذب اور شناستہ نظر آتے ہیں اور ہزار غم و غصے کے ماحدوں میں بھی جذبات سے مغلوب نہیں ہوتے، وہ اس اکھاڑے کے اتنے فنکار استاذ تھے کہ ان کے حریف ان کے ضرب قلم کی تاب نہ لا کر ماہی بے آب کی طرح تڑپتے رہے، مگر ان کے قلم پر جاریت کا الزام آج تک عائد نہیں کیا جاسکا، ان کے دعوؤں

کے پچھے عقل و نقل کے اتنے مستحکم دلائل ہوتے تھے کہ اہل باطل کو منہ چڑھانے اور راہ فرار اختیار کرنے کے علاوہ کوئی راستہ ہی نظر نہیں آتا تھا۔

تاجدار رما رہرہ حضرت سید شاہ حیدر حسن میاں برکاتی علیہ الرحمہ فرماتے ہیں!

”جام نور“ کے اسلوب تحریر اور طرز استدلال کی سب سے بڑی خوبی یہ ہے کہ وہ کفر کو تڑپا تڑپا کر قتل کرتا ہے لیکن قلم کی تلوار پر خون کا ایک دھبہ بھی نظر نہیں آتا، (محلہ، اہل سنت کی آواز ۱۹۹۵ء، ص ۷۵)

حضرت علامہ ارشد القادری اپنی کتاب ”تعزیرات قلم“ کے پیش لفظ میں رقمطراز ہیں :

”تعزیرات قلم کے عنوان سے ایک نئے اسلوب میں مذہبی تنقیدوں کا ہم نے سلسلہ شروع کیا تھا، جس کی شائستگی، زبان کی م坦انت اور قوت استدلال سے اپنے تو اپنے غیر بھی بہت زیادہ متاثر تھے۔“

حضرت علامہ ارشد القادری نے اپنے اسی منفرد پیرایہ بیان میں بد مذہبوں کے روڈ میں متعدد کتابیں اور درجنوں مضامین سپرد قلم کئے ہیں، ہر تحریر اپنے موضوع پر اتنی مدلل پر مغزا اور دل آؤزیز ہے کہ حق جو اور حق پسند قاری متاثر ہوئے بغیر نہیں رہتا، ان کے سحر طراز قلم کی اثر انگلیزی نے ہزاروں فرزندانِ تو حید کو عین اس وقت کفر کے گڑھے میں گرنے سے بچا لیا جب ان کا ذہنی توازن گمراہیت کی جانب بگڑچکا تھا، یا بد مذہبیت کے دباوے نے انہیں حق و ناحق کے دورا ہے پر لا کھڑا کر دیا تھا، علامہ صاحب نے دیوبندیت، غیر مقلدیت، مودودیت اور قادریانیت کے روڈ میں جو کتابیں لکھی ہیں، ان میں ہر کتاب اپنے موضوع پر عقل و نقل اور حسن استدلال کا لازوال شاہ کار اور فصاحت و بلاغت کا بہتا ہوا آبشار ہے، ان کتابوں میں ”زلزلہ“ کی حیثیت وہی ہے جو ستاروں میں مہہ کامل کی ہوتی ہے، علامہ صاحب نے اپنی نوک قلم سے ایوان دیوبند میں جوز لزلہ برپا کیا تھا، صحن دیوبند میں آج تک اس کی گرداؤڑ رہی ہے، دیوبندی مکتبہ فکر کے علماء و مبلغین ”زلزلہ“ کا نام من کر بالکل ایسے سہم جاتے ہیں جیسے برسات کی کالی راتوں میں طوفان کی آہٹ پا کر بچ سہم جاتے ہیں، اب ذرا چند لمبے ٹھہر کر یہ سرگزشت سنئے کہ ززلہ کی اشاعت پر دیوبندی مکتبہ فکر کے چوٹی کے علماء اور اہل قلم اور اہل صحافت پر کیا گزری۔

”بریلوی فتنہ“ کا مصنف اپنی جماعت کے ناخدا مولوی منظور نعمانی کی بارگاہ میں ”زلزلہ“ کے خلاف

استغاشہ پیش کرتے ہوئے لکھتا ہے:

”حال ہی میں ایک صاحب کے ہاتھ میں ”زلزلہ“ نام کی ایک کتاب پر نظر پڑی، اس کی ورق گردانی کی تو معلوم ہوا کہ بریلوی جماعت کی طرف سے یہ کوئی نئی کتاب لکھی گئی ہے، اور اس کا طرز وہ نہیں ہے جواب تک کی کتابوں کا رہا ہے، میں نے ان صاحب سے اس کتاب کو ایک دو دن کے لئے طلب کیا اور پڑھا۔“

آگے لکھتا ہے :

اس کے مصنف کوئی ارشد القادری ہیں، اس کتاب کی یہ بھی خصوصیت ہے کہ اس میں وہ بذبانی اور بد تنبیزی بالکل نہیں ہے جو عام طور پر بریلویوں میں ہوتی ہے، تکفیری جارحیت بھی نہیں، مگر بڑی پفریب ہے۔
میرا اندازہ ہے کہ جو لوگ ان مباحث سے پوری طرح واقف نہیں ہیں وہ اس کے فریب کو بالکل نہیں سمجھ سکتے، بلکہ میرا خیال ہے کہ ہمارے دارالعلوم دیوبند اور دارالعلوم ندوۃ العلماء جیسے دینی مدارس کے بہت سے فضلا بھی اس کے نفاق اور فریب کو نہیں سمجھ سکیں گے۔ (بریلوی فتنہ کا نیاروپ، ص ۸)

ماہنامہ فاران کراچی کے ایڈیٹر جناب ماہر القادری کے تاثرات یہ ہیں:

”مولانا ارشد القادری نے ”زلزلہ“ نام کی کتاب مرتب فرمائی ہے، جس میں تصنیف و تالیف اور استدلال کا بڑا سلیقہ پایا جاتا ہے، زبان اور اظہار بھی ادیپانہ ہے۔“ (ماہنامہ فاران، شمارہ فروری ۷۷ء، ص ۳۲)

ماہنامہ تخلی دیوبند کے ایڈیٹر جناب عامر عثمانی اعتراضِ شکست کرتے ہوئے لکھتے ہیں:

”ہمیں اس اعتراض میں کوئی تامل نہیں کہ اپنے ہی بزرگوں کے بارے میں ہماری معلومات میں اس کتاب نے اضافہ کیا اور ہم حیرت زده رہ گئے کہ دفاع کریں تو کیسے؟ دفاع کا سوال ہی پیدا نہیں ہوتا، کوئی بڑے سے بڑا منطقی اور علامۃ الدہر بھی ان اعتراضات کو دفع نہیں کر سکتا، جو اس کتاب کے مشتملات متعدد بزرگان دیوبند پر عائد کرتے ہیں۔“ (ماہنامہ تخلی، دیوبند ڈاک نمبر، شمارہ دسمبر ۱۹۷۷ء)

(ماہنامہ اشرفیہ، مبارکپور، ضلع اعظم گڑھ۔ یوپی، بھارت، شمارہ جون، جولائی ۲۰۰۲ء)

اسی طرح آپ کی کتاب ”تبیینی جماعت“ بھی بہت موثر ثابت ہوئی، علامہ ارشد القادری علیہ الرحمہ نے اپنے ایک انترویو میں بتایا کہ برطانیہ کے شہر ڈربی میں ایک صالح پاکستانی نوجوان محمود اختر تھے، وہ بنیادی طور پر

خوش عقیدہ تھے، حضور غوث الوری رحمۃ اللہ تعالیٰ علیہ کے شیدائی تھے، لیکن سادگی اور دین کے شوق کے سبب تبلیغی جماعت کی چکنی چڑی باتوں میں آ کر تبلیغی جماعت میں چلے گئے اور ان کے ایک متحرک اور فعال کارکن بن گئے، ان کے دل میں عشق رسول ﷺ تھا، جماعت میں گئے لیکن ان کا دل سیاہ نہیں ہوا تھا، اہل سنت کے عالم دین قاری محمد اسماعیل گجراتی ان کے محلے کی مسجد میں امام و خطیب تھے، ایک دن مسجد میں میری کتاب ”تبلیغی جماعت“ قاری صاحب کے ہاتھ میں دیکھ کر ان سے پڑھنے کے لئے مانگی، انہوں نے وعدہ لیا کہ آپ اسے پڑھے بغیر نہیں چھوڑیں گے، مجھے حلف دیں، وعدہ ہو گیا، اب وہ نوجون کتاب لے کر گھر گیا اور پانچوں وقت مسجد میں باجماعت نماز ادا کرنے والا نوجوان تین دن تک مسجد ہی نہ آیا، قاری صاحب کو فکر لاحق ہوئی کہ کہیں کتاب سے بدک کر مسجد ہی چھوڑ گیا ہے اس کا پتہ کرنا چاہئے، سو قاری صاحب ان کے گھر پہنچ معلوم کیا تو پتہ چلا کہ تین دن سے ایک کمرہ بند کر کے اندر ہیں، کبھی کبھی رونے کی آواز آتی ہے، اللہ توبہ، اللہ توبہ کرتے ہیں، استغفار کرتے ہیں، کھانے پینے پر بھی کوئی توجہ نہیں، جب قاری صاحب نے انہیں پیغام بھیجا تو اب کیا تھا کہ وہ آئے اور قاری صاحب سے لپٹ کر دھاڑیں مار مار کر رونے لگے اور ساتھ کہتے کہ میں کن لفظوں سے آپ کا شکریہ ادا کروں آپ تو میرے محسن ہیں، آپ نے تو میرا ایمان بچالیا، آپ نے ہمارے ایمان کی حفاظت کر لی اور ساتھ ہی اس فرمائش کی کہ قاری صاحب جیسے بھی ہوا س کتاب کے مصنف (علامہ ارشد القادری) سے میری ملاقات کراؤ، جو خرچ ہو میں ادا کروں گا، کوئی صورت ایسی بنے کہ اس کتاب کے مصنف یہاں ڈربی (برطانیہ) آئیں، پھر ان قاری صاحب نے مجھے برطانیہ بلوایا، اور ان (محمود اختر صاحب) سے میری ملاقاتیں اور تفصیلی نشستیں ہوئیں، میں سمجھتا ہوں کہ ان شاء اللہ میری نجات کے لئے تو یہی کافی ہے، جس کی اصلاح ہو جائے اس کے اجر کو کم کئے بغیر اللہ کی بارگاہ سے اصلاح کرنے والے کو اجر عطا کیا جاتا ہے۔ (ماہنامہ، سوئے ججاز، لاہور، شمارہ فروری ۱۹۹۸ء)

”بزم دانش“ کے چند نمونے

ماہنامہ جام نور میں ”بزم دانش“ کے عنوان سے ایک مستقل کالم تھا، اس کے تحت علامہ صاحب ملک کے مختلف گوشوں سے موصول شدہ سوالات کے انتہائی تحقیقی جوابات سپر قلم فرماتے تھے، قریب چالیس سال پرانا یہ دین و دانش کا معلومات افزاس سلسلہ ابھی تک کتابی شکل میں شائع نہیں ہوسکا، آپ کے ادیبانہ قلم سے جب دینی اور

فقہی بصیرتوں کے آبشار ملتے ہیں تو سماں بندھ جاتا ہے، اپنے مدعای عقل و نقل کے قطار درقطار اتنے قوی دلائل پیش فرماتے ہیں کہ زیر بحث مسئلہ شفاف آئینہ کی طرح جگہ گانے لگتا ہے اور لب و لہجہ کی حیرت انگیز تفہیم سے متلاشیاں حق اپنی جگہ اتنے مستحکم ہو جاتے ہیں کہ ان کے مقابل بڑے سے بڑا معاند بھی کھڑے ہونے کی سکت نہیں رکھتا، اگرذ ہن آمادہ مطالعہ ہو چکا ہو تو ذیل میں اس فکر انگیز تحقیقی سلسلہ کے چند نمونے ملاحظہ فرمائیے۔

نماز میں رسول اللہ کا خیال :

از جناب عبدالحق صاحب بن گلور

مکرمی جناب ایڈیٹر صاحب جامنور کلکتہ

ہم نے سنا ہے کہ دیوبندی فرقے کے امام جناب مولوی اسماعیل صاحب دہلوی نے اپنی کتاب میں لکھا ہے کہ نماز میں حضور ﷺ کا خیال آنا گدھے اور بیل کے خیال میں ڈوب جانے سے بدر جہا بدتر ہے، اگر یہ صحیح ہے تو دیوبندی حضرات کی نماز کیوں کر ہوتی ہو گی جبکہ التحیات پڑھتے وقت حضور کا خیال لازماً آتا ہے، ازراہ کرم جواب عنایت فرمائیے۔

جواب نامہ :

آپ نے غلط نہیں سنا ہے، صراط مستقیم نامی کتاب میں مولوی اسماعیل دہلوی نے اپنے اس عقیدے کی صراحة کی ہے اور انہوں نے اتنا ہی نہیں لکھا ہے، یہ بھی تحریر کیا ہے کہ چونکہ حضور کا خیال تعظیم کے ساتھ آئے گا اس لئے نماز کی حالت میں غیر خدا کی تعظیم کا تصور کرتے ہی نمازی مشرک ہو جائے گا، مدت ہوئی وہ اپنے ٹھکانے پر پہنچ گئے، لیکن اب دیوبندی فرقے کے لوگ نہایت سینہ زوری کے ساتھ اس ناپاک عقیدے کی اشاعت کر رہے ہیں۔

یہ سوال تو کسی دیوبندی سے دریافت کیجئے کہ ان کی نماز کیوں کر درست ہوتی ہے، اس لئے کہ نمازی کی حالت میں اگر حضور کا خیال آگیا تو دو حال سے خالی نہیں ہے، یا تو تعظیم کے ساتھ یا تو ہیں کے ساتھ، اگر تعظیم کے ساتھ آیا تو مولوی اسماعیل دہلوی کی صراحة کے مطابق وہ مشرک ہو گیا اور اگر تو ہیں کے ساتھ آیا تو قرآن و حدیث کے اصول کے مطابق رسول کی تو ہیں کھلا ہوا کفر ہے۔

غرض کسی حال میں بھی کوئی دیوبندی نمازی سلام پھیرنے تک اپنا ایمان نہیں بچا سکتا، اور اگر اس مصیبت سے چھٹکارا پانے کے لئے یہ حل نکالا جائے کہ نماز میں حضور کا خیال ہی نہ آنے دیا جائے تو اول تو کسی کے تصور و خیال پر کوئی پابندی نہیں لگائی جاسکتی، دوسرے یہ کہ بزرگان اسلام نے اس امر کی صراحت کی ہے کہ نمازی کو چاہئے کہ نماز میں بالقصد حضور ﷺ کا خیال لائے، جیسا کہ امام غزالی رحمۃ اللہ علیہ نے نمازی کو مخاطب کر کے تحریر فرمایا ہے:

احضر فی قلبک النبی فقل السلام عليك ايها النبی ورحمة الله وبرکاته، یعنی التحیات

پڑھتے وقت پہلے حضور کا تصور کرو اس کے بعد کہو **السلام عليك ايها النبی**.

آب اس کے بعد دوسری صورت یہی رہ جاتی ہے کہ نماز میں التحیات ہی پڑھنا چھوڑ دیا جائے، لیکن مشکل یہ ہے کہ التحیات پڑھنا واجب ہے اس کے بغیر نماز ہی نہیں ہو سکتی، لہذا ایمان کے ساتھ نماز پوری کرنے کے لئے آب سوائے اس کے اور کوئی صورت نہیں ہے کہ مولوی اسماعیل دہلوی کا عقیدہ تسلیم کرنے سے انکار کر دیا جائے اور کھلے بندوں اس کے حامیوں کے خلاف نفرت و بیزاری کا اظہار کیا جائے۔ (جامع نور، شمارہ فروری ۱۹۶۸ء)

مقام صحبا میں سورج کی واپسی کا واقعہ

از جناب غلام محمد صاحب اشرفی - حیدر آباد (دکن)

محترم ایڈیٹر صاحب

از راہ کرم مندرجہ ذیل سوالوں کے شافی جوابات مرجمت فرمائیں فرمائیں:

(۱) وہ واقعہ جس میں حضور اکرم ﷺ کے حکم سے سورج کا پلٹ کر آنا بتلا�ا جاتا ہے، کہاں تک صداقت رکھتا ہے، بعض حضرات کا خیال ہے کہ اگر سورج پلٹ کر آ بھی گیا تو عصر کا جو وقت فوت ہو چکا تھا وہ واپس نہیں لوٹا بلکہ ایک نئے عصر کا وقت ظہور میں آیا، اس لئے حضرت علیؓ کا فوت شدہ عصر فوت ہی رہا۔

(۲) اگر کوئی اس حالت میں مرجائے کہ اس پر غسل واجب یا فرض تھا تو غسل میت کے علاوہ دوسرے غسل بھی دیں یا ایک ہی غسل کافی ہے۔

جواب نامہ :

پہلے سوال کا جواب : یہ واقعہ مقام صحبا میں پیش آیا تھا جس کے ثبوت میں متعدد حدیثیں وارد

ہیں، جن میں سے چند حدیثیں ذیل میں درج کی جاتی ہیں:

(۱) عن اسماء بنت عمیس من طریقین انه صلی اللہ تعالیٰ علیہ وسلم کان یوحیٰ الیه وراسہ فی حجر علی فلم يصل العصر حتی غربت الشمس فقال رسول اللہ اصلیت یا علی قال لا فقال اللہم انه کان فطاعتک و طاعة رسولک فاردد علیہ الشمس ، قالت اسماء فرأیتها غربت ثم رأیتها طلعت بعد ما غربت و وقفت علی الجبال والارض وذاك بالصہباء -

کتاب شرح الشفا، ملا علی قاری، جلد ۱، ص ۵۹۰)

ترجمہ۔ واقعہ کی چشم دیدراوی حضرت اسماء بنت عمیس بیان کرتی ہیں کہ ایک دن حضور ﷺ پر نزول وحی کی کیفیت طاری تھی اور آپ عالم استغراق میں حضرت علی کے زانو پر سر رکھ کر لیٹے ہوئے تھے، اور حضرت علی نے نماز عصر نہیں ادا کی تھی کہ اسی حال میں آفتاب غروب ہو گیا، حضور ﷺ کو جب افاقہ ہوا تو حضرت علی سے دریافت فرمایا کہ تم نے نماز عصر ادا کر لی، انہوں نے جواب دیا نہیں، اس کے بعد حضور ﷺ نے ان لفظوں میں دعا فرمائی۔

اے اللہ! حضرت علی تیری اور تیر رسول کی اطاعت میں تھے تو ان پر سورج لوٹا دے، بیان کرتی ہیں کہ میں نے دیکھا کہ سورج ڈوب چکا تھا، پھر دیکھا کہ اچانک اس کی شعائیں زمین اور پہاڑوں پر پھیل گئیں اور یہ واقعہ مقام صہبا میں پیش آیا تھا۔

یہی حدیث حضرت ابو ہریرہ رضی اللہ تعالیٰ عنہ سے بھی مروی ہے، ان کی روایت میں کیفیت وحی کی بجائے خواب استراحت کا ذکر ہے، حضرت اسماء سے یہ حدیث دوسرے طریق سے بھی مروی ہے، ان دونوں حدیثوں کے بارے میں امام طحاوی رحمۃ اللہ علیہ فرماتے ہیں **وَهَذَا نَحْدِيْشَانُ ثَابَتَانُ وَرَوَائِهِمَا ثَقَاتٌ**، یہ دونوں حدیثیں صحیح و ثابت ہیں اور ان کے راوی ثقہ اور قابل اعتماد ہیں۔

(۲) عن اسماء بنت عمیس ان رسول الله ﷺ صلی اللہ علیہ وسلم صلی الظہر بالصہباء ثم ارسل علیا فی حاجة فرجع وقد صلی النبی ﷺ العصر فوضع علیہ الصلاة وسلام راسہ فی حجر علی فقال له النبی ﷺ صلی اللہ علیہ وسلم صلیت العصر فقال لا يا رسول الله فدع اللہ تعالیٰ فرد علیہ الشمس حتی

صلی العصر قال فرأیت الشمسم طلعت بعد ماغبت حين ردت حتى صلی العصر، (رواہ الطبرانی فی جمیع الکبیر بساناد حسن، شرح الشفا، ج ۱، ص ۵۹۲)

ترجمہ۔ واقعہ کی چشم دیدراوی حضرت اسماء بنت عمیس بیان کرتی ہیں کہ مقام صہبہا میں رسول انور ﷺ نے ظہر کی نماز ادا کی پھر حضرت علیؑ کو کسی ضرورت سے کہیں بھیجا جب پڑ کر واپس آئے تو حضور عصر کی نماز ادا فرمائے چکے تھے، یہاں تک کہ اپنا سر مبارک حضرت علیؑ کے زانو پر رکھ کر لیٹ گئے (جب آنکھ کھلی یا حالت استغراق سے افاقہ ہوا) تو حضرت علیؑ سے دریافت فرمایا کہ کیا تم نے نماز عصر ادا کر لی، انہوں نے لنگی میں جواب دیا، تب حضور ﷺ نے دعا فرمائی، یہاں تک کہ سورج واپس لوٹ آیا اور حضرت علیؑ نے نماز عصر ادا کی۔ (روایت کی اس حدیث کی امام طبرانی نے اپنے مجمع کبیر میں اسناد حسن کے ساتھ)

مذکورہ بالاحدیثوں سے اصل واقعہ ثابت ہو گیا، اب رہ گئی یہ بات کہ عصر کا جو وقت لوٹ آیا تھا وہ ہی فوت شدہ عصر تھا یاد دوسرا عصر، تو اس کے متعلق ذیل کے چند معروضات ملاحظہ فرمائیں۔

پہلی بات یہ ہے کہ واقعہ کا ثبوت سلسلہ روایت کی صحت پر ہنگامی ہوتا ہے نکتہ بعد الوقوع کی دریافت پر نہیں، اس لئے بالفرض یہ تفصیل نہ بھی دریافت کی جائے کہ سورج کی واپسی کے بعد فوت شدہ عصر ہی واپس لوٹا تھا یاد کوئی دوسرا عصر تھا، جب بھی واقعہ کے واقعہ ہونے سے انکار نہیں کیا جا سکتا تو قتیکہ سلسلہ روایت ہی کی صحت سے نہ انکار کر دیا جائے اور یہ اپنے اختیار کی چیز نہیں ہے، اس کا تعلق نقل سے ہے۔

دوسری بات یہ ہے کہ اگر اس خیال کو صحیح مان لیا جائے کہ واپس لوٹ آنے والا عصر فوت شدہ عصر نہیں تھا بلکہ کوئی دوسرا عصر تھا تو لازماً وہ سب کے حق میں دوسرا عصر ہو گا، صرف حضرت علیؑ رضی اللہ عنہ کے ساتھ تخصیص کی کوئی معقول وجہ نہیں ہے، واپس لازم لائے گا کہ سب لوگوں پر وہ نیا عصر بھی فرض ہو اور وقت نماز کی طرح اسے بھی سب ادا کریں۔ حالانکہ روایات میں کہیں اس کا ذکر نہیں ملتا کہ وقت نماز کی طرح اسے بھی فرد افراد جماعت کے ساتھ رسول اللہ ﷺ اور صحابہ کرام نے ادا کیا ہو، پس ایسی صورت میں کیا یہ کہنے کی جسارت کی جاسکتی ہے کہ اس دن اس نے عصر کو سب نے دیدہ و دانستہ فوت کر دیا؟ مجھے یقین ہے کہ کوئی مسلمان یہ کہنے کی جسارت ہرگز نہیں کرے گا۔

تیسرا بات یہ ہے کہ فوت شدہ نماز کی قضا کسی بھی وقت غیر مکروہ میں کی جاسکتی ہے، پس حضرت علیؑ کی

فوت شدہ نماز کو ادا کی صورت میں ادا کرنا مقصود نہ ہوتا تو اس کے لئے سورج لوٹانے کی مطلقاً ضرورت نہ تھی، اس لئے اس عصر کو اگر فوت شدہ عصر نہ مانا جائے تو معاذ اللہ لازم آئے گا کہ پیغمبر نے سورج کی واپسی کے لئے بلا وجہ دعا فرمائی اور خدا نے بے فائدہ اسے قبول کیا، حالانکہ خدا اور رسول کا کوئی کام حکمت سے خالی نہیں ہے۔

بالفاظ دیگر سورج کی واپسی کے بعد بھی اگر حضرت علی رضی اللہ تعالیٰ عنہ کا فوت شدہ عصر فوت ہی رہا تو نظام سمسمی میں ایک محیر العقول تصرف کا واقعہ بظاہر عبشت معلوم ہوتا ہے۔

چوتھی بات یہ ہے کہ زبان و لغت میں واپسی کسی نئی چیز کے وقوع کو نہیں کہتے بلکہ کسی ایسی چیز کی دوبارہ موجودگی کو کہتے ہیں جو زائل و غائب ہو چکی ہو، اس لئے ماننا پڑے گا کہ عصر کا جو وقت فوت ہو چکا تھا وہی حضرت علی رضی اللہ عنہ کے حق میں سورج کی واپسی کے ساتھ واپس ہوا، کیونکہ وقت کی واپسی اور سورج کی واپسی دونوں آپس میں لازم و ملزم ہیں، اور یہ خدا کی قدرت سے کچھ بعید نہیں ہے، آخر فنا ہو جانے کے بعد جو مخلوق قیامت کے دن دوبارہ اٹھائی جائے گی وہ اپنے پیکر و معنی کے لحاظ سے بعینہ وہی مخلوق تو ہو گی، ورنہ لازم آئے گا کہ جرم کسی نے کیا، سزا کوئی بھگت رہا ہے، عمل خیر کی مشقت دوسرا نے اٹھائی، اجرت و ثواب کا مستحق کوئی اور قرار پایا۔

دوسرے سوال کا جواب : صورت مسئولہ میں میت ہی کا غسل سب کے لئے کافی ہے، الگ

سے دوسرے غسل کی قطعاً ضرورت نہیں۔ (در مختار، حج ا، کتاب الجنائز)

(ماہنامہ اشرفیہ، مبارکپور، ضلع اعظم گڑھ۔ یوپی، بھارت، شمارہ جون، جولائی ۲۰۰۲ء)

جامعہ حضرت نظام الدین اولیاء، دہلی

ہندوستان کی راجدھانی دہلی جو مشائخ و علمائے اہل سنت کا مرکز تھی، وقت گزرے کے ساتھ دہلی کی سر زمین اپنے ماحفظین شریعت و طریقت سے خالی ہوتی رہی، ادھر بھی افکار کی کوکھ سے جنم لینے والے مختلف گروہ نے سواد اعظم مسلک اہل سنت کے عقائد و نظریات سے ہٹ کر مختلف ناموں سے دہلی اور اس کے اطراف پر قبضہ کرنا شروع کر دیا، دہلی سے چند گھنٹوں کے فاصلے پر سہارن پور اور دیوبند میں اپنے تبلیغی، تعلیمی اور فکری مرکز کی بنیاد رکھی اور قلب دہلی میں اہل سنت کے مرکز عقیدت حضرت محبوب الہی کے آستانے کے پہلو میں بغلہ والی مسجد سے ”تبلیغی جماعت“ کی تشکیل دی گئی تاکہ نماز اور کلمہ کی آڑ میں گھوم گھوم کر دہلی اور بر صغیر کے مسلمانوں کے

پارینہ عقائد کی بنیادوں کو کمزور کر دیا جائے، نہایت منظہم طریقوں سے ان کے کئی گروپ مختلف محاذوں پر کام کر رہے تھے، ان کی ایک جماعت اگر تصانیف کے ذریعہ خواندہ طبقے کے سامنے اسلام کے پارینہ عقائد و روایات کو مشکوک بنارہی تھی تو دوسری طرف نام نہاد ”اللہ والی جماعت“، حشرات الارض کی طرح زمین پر پھیل کر عام افراد کے اذہان کو پرا گندہ کر رہی تھی، اور پھرندوہ کے قیام کے بعد ان حضرات نے اسلامی عقائد و تعلیمات کو مغرب زدہ لبرل مسلمانوں کے فکری دھارے کے رخ پر پیش کر کے اہل سنت کی بساط کے سارے مہروں کو پیٹ کر رکھ دیا، جس کا منطقی نتیجہ یہ نکلا کہ اُدھر ہندوستان انگریزی سامراج کے آہنی پنجوں سے آزادی حاصل کر رہا تھا اور اُدھر ہلی ان کے خود ساختہ عقائد و افکار کی غلام بن چکی تھی، جن خانقاہوں کے بوم و درشب کے اندر ہیروں میں بھی منور رہا کرتے تھے اور جہاں سے سلوک و معرفت کی دشوار کرن را ہیں طے کرائی جاتی تھیں، آج وہ مجلس شعر میں مفلس کے چراغ کی طرح شام ہی سے بجھے بجھے سے دکھائی دیتے ہیں، جورو حانی مرکزان کی زد سے بچ گئے اور آج بھی مراجع خلاق بنے ہوئے ہیں، وہاں ان کی اولاد میں شکم پروری کے لئے اپنے آباء و اجداد کی چوکھٹوں سے وابستہ تو ہیں مگر ان کے افکار و خیالات اور کردار و اعمال میں سنت کی موہوم سی جھلک دکھائی دیتی ہے، شریعت کے فلک پیا ایوان ویران ہو گئے اور جو نجح گئے وہ چند بوسیدہ کمروں میں سمٹ کر خجدیت کی سرائے یا تبلیغی جماعت کی شب گزاری کے اڈے بن گئے، مساجد سے اہل سنت کے ائمہ کیا رخصت ہوئے، عشق رسالت اور آداب انبیاء و اولیاء کے جنازے اُٹھ گئے، دہلی اور اس کے اطراف میں قائم ہونے والی بین الاقوامی درسگاہیں تبلیغی جماعت کی سرگرمیوں کے مرکز بن گئے اور گھروں میں قرآن کی تلاوت کے ساتھ ساتھ پردہ نشین عورتیں ”بہشتی زیور“ کی تلاوت کی خوگر ہو گئیں، وقت اپنے پر لگا کر اڑتارہا، اہل سنت کا کارروان اسلاف بھی رفتہ نگاہوں سے او جھل ہوتا رہا۔

آخر کار اہل سنت کے لئے اپنے سینے میں سیما ب صفت دل رکھنے والے وارفة جگہ مجاہد قائد اہل سنت رئیس القلم حضرت علامہ ارشد القادری علیہ الرحمۃ والرضوان بیسویں صدی کی آٹھویں دہائی میں علم و فن، سیاست و قیادت اور شریعت و روحانیت کی دارالسلطنت دہلی کی طرف متوجہ ہوئے اور جامعہ حضرت نظام الدین اولیاء جیسے عظیم الشان اور اپنی نوعیت کے منفرد ادارہ کے لئے ایک آفاقی منصوبہ تیار کیا جو فارغین علماء کو بین الاقوامی زبانوں

میں تعلیم اور عصری تقاضوں کے پیش نظر دعوتی تربیت دے سکے، دہلی میں حضرت علامہ نے اہل سنت کی سرگرمیوں کی نشأۃ ثانیہ کے لئے جن صبر آزمائشکلاں و مصائب کو گلے لگایا اور بے یار و مددگار ایک بخوبی میں کو لا لہ زار بنانے کی جس طرح اس اجنبی شہر میں آبلہ پائی کی وہ تاریخ کا ایک حصہ بن گیا۔

جس زمانے میں آپ کی قیادت و علمیت کی شہرت ہندوستان سے نکل کر پاکستان، یورپ، امریکہ اور افریقہ کے مختلف خطوں میں گونج رہی تھی، آپ بستی حضرت نظام الدین میں ایک چھوٹی سی مسجد کے بوسیدہ کمرے میں ٹوٹی ہوئی چٹائی پر بیٹھ کر دہلی میں اپنی عممت رفتہ کی بحالی کے لئے منصوبے تیار کر رہے تھے، دہلی کی سڑکوں کی خاک چھان رہے تھے اور حضرت محبوب الہی کے آستانے پر اپنے مشن کی تکمیل کے لئے آہ وزاریاں کر رہے تھے، لوگوں نے اپنی چشم حیرت سے یہ بھی دیکھا کہ اپنے وقت کا ایک عظیم مناظر، بے بدلتا اور صاحب طرز مصنف بوسیدہ سی چٹائی پر بیٹھ کر اپنے ہاتھوں سے روٹیاں بنارہا ہے اور صبح کی پکائی ہوئی روٹیاں رات کو کھارہا ہے، زندگی کے اس نشیب و فراز اور جہد مسلسل کے پیچ و زیر اعظم آنجمانی اندر اگاندھی نے ۱۹۸۰ء کے دہے میں بستی نظام الدین کے قریب لوڈھی روڈ پر زمین کا ایک وسیع ٹکڑا جامعہ حضرت نظام الدین کے لئے الٹ کر دیا، مگر قسمت ابھی اتنی مہرباں نہ تھی، آخر ۱۹۸۳ء میں اندر اگاندھی کا قتل ہوا اور حجرت علامہ کی امیدوں کا شیرازہ بھی بکھر کر رہ گیا، اندر اکے قتل کے نتیجہ میں دہلی اور اس کے اطراف میں ہندو اور سکھ فساد بھڑک اٹھا جس سے جہاں ہزاروں بے گناہ جانیں تڑپتی ہوئی لاشوں میں تبدیل ہو گئیں وہیں حضرت علامہ کے سجائے ہوئے حسین خواب بھی حقیقت سے محروم ہو گئے، اندر اگاندھی کے قتل کے بعد کانگریس کی وزیر محسنة قدوالی جو اسی وزارت سے تعلق رکھتی تھیں، حضرت علامہ کو کسی دوسری جگہ زمین الٹ کرنے کے بہانے ان سے اصل زمین کے کاغذات واپس لے لئے اور اس کے بعد دوسری زمین کے الٹ منٹ کا وعدہ بھی پورا نہ کیا گیا، برسوں حضرت علامہ کی کوششیں سیاست کے گلیاروں کا طواف کرتے کرتے دم توڑ دیں، ویسے بھی سیاست میں اقتدار کی دہنیز تک رسائی کے لئے کئے ہوئے وعدے کب پورے ہوتے ہیں؟۔

آنجمانی راجیو گاندھی نے جب وزارت عظمی کی کرسی سنپھا لی تو حضرت علامہ نے انہیں ان کی حکومت کا وعدہ یاد دلایا مگر ان وعدوں کی تفتیش ہوتے ہوتے کئی برس گزر گئے اور جب آرزوں کی تکمیل کا وقت آیا تو راجیو

گاندھی زندگی سے رشتہ توڑ گئے اور ایک بار پھر حضرت علامہ کے منصوبے زمین پر اُترنے سے محروم رہ گئے، آخر اپنی بکھری ہوئی ہمتیوں کو جوڑ کر ایک بار پھر انہوں نے اپنے تیس زمین کے حصول کے لئے ملک و بیرون ملک کے غیور سنیوں کو آواز دی، جس کے نتیجے میں ذا کرنگر او کھلا میں جامعہ حضرت نظام الدین کے لئے زمین کا ایک بڑا حصہ خرید لیا گیا اور سنیت کے مرکز کی خشت اول رکھی گئی۔

ادھر جامعہ حضرت نظام الدین اولیاء کے پلیٹ فارم سے حضرت علامہ نے اپنی سرگرمیوں کا آغاز کیا اور دوسری طرف اپنے صاحبزادے محترم غلام ربانی صاحب کو دہلی میں سنیوں کا ایک اشاعتی ادارہ بنام "مکتبہ جام نور" قائم کرنے کا حکم فرمایا، یہ وہ دور تھا جب اہل سنت کا کوئی بھی ادارہ دہلی میں نہیں تھا اور گمراہ کن نظریات پر مبنی کتابیں دہلی کی دکانوں اور مکانوں کی زینت بنی ہوئی تھیں، آپ نے اپنے صاحبزادے کو ایک اشاعتی ادارہ قائم کرنے کا حکم فرماتا تو دیا مگر آپ اچھی طرح جانتے تھے کہ بد عقیدگی کی زد پر دینی شوکتوں کے لئے سنیت کا چراغ جلانا کتنا مشکل ہوتا ہے، مگر اسلام و سنیت کی سرفرازی کے لئے انہیں اپنی ہی نہیں اپنے خانوادے کے ہر فرد کی قربانی عزیز تھی، دہلی میں جب مکتبہ جام نور قائم ہوا اور دہیرے دہیرے جب اس کی کتابوں اور اشاعت کی خبر مسلکی تعصب میں گرفتار دہلی کے دیگر اشاعتی اداروں کو ہونے لگی تو ایک طوفان بد تیزی سنیت کے اس اشاعت خانے کا طواف کر رہا تھا، سنیت کی کتابوں کی اشاعت پرانا اداروں نے اسے کفرو شرک کی ترویج کے مساوی گردانا، بعض نے دکان کی دہلیز پر چڑھ کر گالیوں سے نوازا تو چند ایک اجتماعی بائیکاٹ کرنے کا منصوبہ بنایا، ان تمام مصائب سے گزرتے ہوئے مکتبہ جام نور نے جن چند کتابوں سے اپنی مہم کا آغاز کیا تھا، اس کا گراف بڑھتے بڑھتے اہل سنت کی تقریباً تین سو کتابوں کی اشاعت تک پہنچ گیا اور ہزار بندشوں کے باوجود یہ لوگ اہل سنت کی اشاعت پر بندنه باندھ سکے، اور پھر ایک وقت ایسا بھی آیا جب یہ اہل سنت کا واحد ادارہ جو تھا بد مذہبیت سے بر سر پیکار تھا، تھا نہیں رہا، اس کی اس مسلکی جنگ میں روح پھونکنے کے لئے ہندوستان کے مختلف حصوں سے اہل سنت کے اشاعتی ادارے دہلی میں قائم ہونے لگے، رضوی کتاب گھر، فاروقیہ بک ڈپو، مکتبہ نعیمیہ، کتب خانہ امجدیہ، رضا بک ڈپو، مکتبہ المدینہ، اسلامک پبلیشور اور قادری کتاب گھر اسی سلسلے کی کڑی ہیں، آج سنی عقاوائد پر مشتمل اردو، ہندی اور انگریزی میں ہزاروں کتابیں ان اشاعتی اداروں سے طبع ہو کر نہ صرف دہلی بلکہ ملک

و بیرون ملک کے ایک بڑے حصے میں پہنچ کر اسلام و سنت کو جلا بخش رہی ہیں، دہلی کی مذہبی اردو مارکیٹ میں داخل ہوتے ہی ایسا محسوس ہوتا ہے کہ اہل سنت کی ایک اشاعتی بزم سمجھی ہوئی ہے، جس کا نتیجہ یہ نکلا کہ کل تک جو لوگ ان کتابوں کی اشاعت کو کفر و شرک کی ترویج سمجھتے تھے اور اس کے مطابعے کو صنم کرے کی کنجی، آج وہ تمام ادارے انہی کتابوں کو خود شائع کر رہے ہیں، یہاں تک جو کتابیں سنی اشاعتی اداروں کی ذاتی ملکیت ہیں، انہیں بھی چوری چھپے یہ ادارے شائع کرنے سے باز نہیں آ رہے ہیں۔

**انہی کو تھی میں سے نفترت، یہی تھے زاہد، یہی تھے حضرت
ذرائن سے کوئی پوچھے، اب ان کے ہاتھوں میں جام کیوں ہے؟**

عقائد کی بنیاد جب حالات پر رکھی ہو تو انہیں زمین بوس ہونے میں ایک لغزش ہی کافی ہے۔

۱۹۸۲ء میں حضرت علامہ ارشد القادری کے ہی ایماء پر قاری محمد میاں مظہری دہلوی نے سنت کا ترجمان مہنامہ ”قاری“، نکالنا شروع کیا اور سنی نظریات پر مشتمل مذہبی صحافت میں ایک اہم روپ ادا کیا، ۱۹۸۸ء سے مولانا یسین اختر مصباحی نے مہنامہ ”حجاز“، جاری کیا اور ساتھ ہی ایک عظیم تصنیفی و تالیفی ادارہ القلم کی بنیاد رکھی، مہنامہ نے جہاں اہل سنت کے فروع میں ایک موثر کردار نبھایا وہیں در القلم کے قیام نے حضرت علامہ کی سرگرمیوں کو یقیناً رفاقت اور توانائی بخشی، اور ۱۹۹۸ء سے مولانا یسین اختر مصباحی کی ہی ادارت میں رضوی کتاب گھر کے زیر اہتمام مہنامہ ”کنز الایمان“، نہایت پابندی کے ساتھ شائع ہو رہا ہے۔

۱۹۹۳ء میں جامعہ حضرت نظام الدین اولیاء کے باقاعدہ قیام کے بعد حضرت علامہ کی قیادت میں اہل سنت کی علمی و تبلیغی سرگرمیاں اپنے عروج پر پہنچ گئیں اور جماعت کی علمی تاریخ میں ایک نئے باب کا اضافہ ہوا، ہمارے جو طلبہ صرف مدارس کی چہار دیواری کو ہی علمی دانش گاہوں کا منتها ہے کمال سمجھتے تھے اور درس نظامیہ کو علم و فن کا نقطہ عروج، انہیں جامعہ نے علم و فن، زبان و ادب اور دعوت و فکر کی ایک نئی دنیا سے متعارف کرایا، نتیجے طور پر انگریزی و عربی زبان کی تعلیم و تعلم کا ایک نیا مزارج پیدا ہوا، مدارس کے بوسیدہ ٹاٹ پر بیٹھنے والوں کو میز و کرسی پر تعلیم حاصل کرنے کا سلیقہ آیا، ایک کمرے میں چند الماریوں پر مشتمل بے ترتیب کتابوں کو علم و فن کا سرمایہ سمجھنے والوں کو یونیورسٹیوں میں لاکھوں کتابوں پر مشتمل ایک عظیم علمی ذخیرے کو دیکھ کر لاہوری کے وسیع مفہوم سے

آشنائی ہوئی اور یونیورسٹیوں میں سنتیت مزاج فرد کا وجود چراغ لے کر تلاش کرنے پر بھی نہیں ملتا تھا، آج جامعہ کے قیام کے بعد دہلی کی کئی سینٹرل یونیورسٹیز میں ہمارے درجنوں طلبہ کی بہاریں نظر آتی ہیں، اور سب سے اہم یہ کہ جو وسیع ال الخيال طلبہ اعلیٰ تعلیم کے حصول کے لئے بین الاقوامی جامعات میں جانے کی آرزو لئے محل رہے تھے، ان کے لئے جماعت اہل سنت کی تاریخ میں پہلی بار عالم اسلام کی عظیم یونیورسٹی جامعۃ الاذہر کے راستے کھول کر جامعہ نے جو عظیم کارنامہ انجام دیا ہے، آج زوال پذیری میں بھی اس کے وجود کی اہمیت باقی رہ جاتی ہے۔

۱۹۹۵ء میں حضرت علامہ کی قیادت میں جامعہ نظام الدین اولیاء کے زیر اہتمام دہلی کے رام لیلا میدان میں لاکھوں افراد پر مشتمل ایک عظیم الشان ”سنی کانفرنس“ کے انعقاد نے دہلی میں اہل سنت کی سرگرمیوں کا نقاہہ بجادیا، اس کانفرنس کے بعد ایوان سیاست سے دہلی کی عام شاہراہوں اور گلی کو چوں تک میں سنتیت کی دھمک محسوس کی جانے لگی، اس کانفرنس کے دوران حضرت علامہ نے دہلی اور اس کے اطراف و جوانب میں مساجد کے دبے کچلے آئئے اور چھوٹے بڑے علماء کو متعدد کر کے انہیں سنتیت کی سرگرمیوں کے لئے مہیز لگایا اور اہل خانقاہ سے اپنی عظمت رفتہ کی بحالی کے لئے درخواست کی، آج اسی کا نتیجہ ہے کہ دہلی اور اس کے اطراف میں رفتہ رفتہ چھوٹے بڑے مدارس و مساجد کا قیام عمل میں آنے لگا، اہل سنت کی توسعہ کے لئے مجالس و مناکرے اور فقہی سیمینار کی بڑیں آرائی کی جانے لگیں اور جلسہ و جلوس کا انعقاد ہونے لگا اور اب حال یہ ہے کہ جن علماء، فضلاء اور صوفیہ کے بابرکت قدموں سے دہلی محروم تھی، غالب کے لفظوں میں وہ ”علمائے تازہ واردان بساط“ بھی ”ہوائے دل“ کے لطیف جھونکوں سے اس کی سرگرمیوں کو تازگی بخش رہے ہیں۔ (ماہنامہ جام نور، دہلی، شمارہ جنوری ۲۰۰۵ء، ص ۹ تا ۱۱)

علامہ ارشد القادری علیہ الرحمہ نے ۱۹۹۸ء میں یہ پانچ منزلہ ادارہ (جامعہ نظام الدین، دہلی) حضرت شیخ ابو بکر دامت برکاتہم (کیرالہ، جنوبی ہند) کے ادارہ ثقافتہ انسنیتیہ (کیرالہ) کے سپرد کر دیا گیا تھا، حضرت شیخ ابو بکر مستندر عالم دین ہیں، عربی بہت بے تکلفی کے ساتھ بولتے اور لکھتے ہیں۔ (ماہنامہ سوئے حجاز، لاہور، شمارہ فروری ۱۹۹۸ء)

مصر کا سفر

جامعہ اشرفیہ (مبارکپور، انڈیا) کو جامعہ ازہر (قاهرہ - مصر) سے مربوط کرانے کے سلسلے میں علامہ

ارشد القادری نے جو جدوجہد کی اس کا تذکرہ انہوں نے اپنے ایک انٹرویو میں کیا، یہ انٹرویو علامہ بدرالقادری نے ۱۹۸۸ء میں ہالینڈ (یورپ) میں لیا تھا، جس میں ایک سوال کے جواب میں علامہ فرماتے ہیں!

جب میں پہلی بار مرتبہ ہندوستان سے برطانیہ کے سفر پر روانہ ہوا تھا تو تین دنوں کے لئے میں قاہرہ میں اُتر اتھا، دراصل قاہرہ میں اُترنے کی وجہ یہ تھی کہ حضرت امام احمد رفاعی رضی اللہ تعالیٰ عنہ جن کا مزار قاہرہ میں ہے، ان کے بارے میں میں نے کسی کتاب میں پڑھا تھا کہ جب وہ مدینہ طیبہ حاضر ہوئے حضور ﷺ کے روضہ پاک پر تو انہوں نے صلاة وسلام کے بعد یہ درخواست پیش کی کہ صلاة وسلام کی تکمیل مصافحہ سے ہوتی ہے، میری تمنا ہے کہ حضور سے مصافحہ کا شرف حاصل ہو، چنانچہ ان کی یہ درخواست بارگاہ رسالت میں قبول ہو گئی اور حضور ﷺ کا چمکتا ہوا دست مبارک جالیوں کے باہر نمودار ہوا اور حضور ﷺ نے مصافحہ کیا، اس مجمع میں حضرت غوث پاک رضی اللہ تعالیٰ عنہ بھی تھے اور تقریباً ستّ هزار کا مجمع تھا، اس کا سب نے مشاہدہ کیا، اس کے بعد پھر دونوں ہاتھ اندر چلے گئے، اس واقعہ کو پڑھ کر میں حضرت کی ذات سے بہت زیادہ متاثر تھا اور مجھے معلوم تھا کہ حضرت کا مزار مبارک قاہرہ میں ہے، اس لئے میں قاہرہ اُتر گیا، تو جب میں ہندوستان سے چلنے لگا تو میرا یہ سفر چونکہ برطانیہ کے لئے تھا اس لئے اس کی چیزیں میں مجھے ڈال رہیں کے لئے ہندوستانی ۵۷ روپے جمع کرنے پڑے، تو مجھے ساڑھے تین ڈال ملے تھے، اصل میں یہ ٹیکسی کا کراچی تھا کہ آدمی لندن ایئر پورٹ پر اُتر کر اپنی قیام گاہ تک جائے، تو میرے پاس ساڑھے تین ڈال رہی تھے، جب میں نے قاہرہ اُتر کر ایمگر یشن میں درخواست دی کہ مجھے شہر میں جانے کے لئے اجازت دی جائے تو انہوں نے سب سے پہلے اس کے لئے ایک ڈال کی فیس مجھ سے وصول کی اور ایک فارم دیا کہ اس کو بھر دیجئے، اس میں ایک خانہ یہ بھی تھا کہ قاہرہ میں آپ کہاں ٹھہریں گے، تو مجھے کسی آدمی کا نام معلوم نہیں تھا، اس لئے میں امام رفاعی کا نام اس پر لکھ دیا کہ میں ان کی درگاہ میں ٹھہروں گا، اس وقت میرا یہ تصور تھا کہ جیسے ہمارے یہاں اجمیر شریف وغیرہ میں زائرین کے رہنے سہنے کا انتظام اور کھانے کے لئے لنگر وغیرہ کا انصرام ہوتا ہے، ایسے یہاں پر بھی ہوگا، اب میرے پاس ڈھائی ڈال روپے، خیر سامان وغیرہ لے

کرجب میں باہر نکلا تو ٹیکسی والے کھڑے تھے، انہوں نے مجھ سے پوچھا کہ کہاں جانا ہے، میں نے انہیں بتایا کہ حضرت امام رفاعی کے مزار پر، تو ان میں سے ایک تیار ہو گیا اور کہا کہ چلنے، قاہرہ ایئر پورٹ سے ان کا مزار غالباً گلومیٹر کی دوری پر ہے، اس نے مجھے ایک مسجد کے پاس چھوڑ دیا اور ایک ڈالر مجھ سے لے لیا، آب میرے پاس ڈیڑھ ڈالر بچ گئے، مجھے قاہرہ پر رکنے کے لئے تین دنوں کی اجازت ملی تھی، اس کے حساب سے میں نے آگے برطانیہ جانے کے لئے ایروپیز میں اپنی سیٹ بک کرائی تھی، بہر کیف اس نے مسجد کے پاس مجھے چھوڑ دیا، جس کے اندر، ہی مزار شریف تھا اور قاہرہ میں غالباً ہر مسجد کے اندر کوئی نہ کوئی مزار آپ کو ملے گا، وہ مسجد اتنی بلندی پر تھی جتنا بھی بلندی پر، میں کی جامع مسجد ہے، آب میرے پاس دو بڑے سوٹ کیس اور ایک بیگ تھا، میں اتنا وزنی سامان لے کر اتنی لمبی سیڑھیاں چڑھنے لگا، چڑھنے چڑھنے بری حالت ہو گئی، میرے پاس اتنا پیسہ نہیں تھا کہ میں کوئی ہوٹل یا قلی کرتا، میرے پاس کل ڈیڑھ ڈالر بچ گئے تھے، اسی مزار سے ایئر پورٹ اور پھر برطانیہ جانا تھا، اور پھر تین دنوں تک قاہرہ میں رہنا تھا، اسی میں کھانا پینا بھی تھا، یہاں میں نے بزرگوں کا چشم دید تصرف ملاحظہ کیا، جس کو دلیلوں سے کوئی کاٹ نہیں سکتا کیونکہ یہ میرا اپنا مشاہدہ تھا، بہر حال میں جب ہانپتا ہوا مسجد کے دروازے پر پہنچا تو دربانوں نے مجھے روک دیا اور عربی میں پوچھنے لگے کہ کیا ہے یہ؟ اور تم کون ہو اور کیا کرنے آئے ہو؟ میں نے عربی میں انہیں جواب دیا کہ ہندوستان سے آرہا ہوں اور میں حضرت کے مزار شریف کی زیارت کے لئے حاضر ہوا ہوں، انہوں نے کہا یہ مسجد ہے، اس میں مزار ہے اور یہاں ٹھہرنا اور کھانے پینے کی کوئی جگہ نہیں ہے اور سامان لے کر آپ اندر نہیں جاسکتے، یہ مسافر خانہ نہیں ہے، سامان آپ باہر رکھئے اور جائیئے فاتحہ پڑھئے اور پھر واپس چلے جائیئے، تو میں نے اس سے پوچھا کہ وضو خانہ کدھر ہے؟ اس نے راستہ بتا دیا اور میں سارا سامان وہاں رکھ کر وضو کرنے چلا گیا، اس وقت میرے دل کی کیفیت کیا تھی میں بیان نہیں کر سکتا، میں سوچ سوچ کر پریشانی کے عالم میں پسینے پسینے ہو رہا تھا کہ اب میں یہاں سے کہاں جاؤں گا، میرے پاس تو کل ڈیڑھ ڈالر ہی ہیں، اب میں کیا کروں گا؟ کہاں سے تین دن گزاروں گا، یہ سوالات غم کے پھاڑ کی طرح میرے اوپر ٹوٹ پڑے، خیر اس کی بتائی ہوئی جگہ پر میں وضو کرنے جا رہا تھا اور میرا دل زوروں سے دھڑک رہا تھا، جب وضو خانے میں میں وضو کرنے کے لئے بیٹھا اور جیسے ہی میں نے ہاتھ دھویا،

میں اس وقت بھوکا پیاسا بھی تھا اور پانی منہ میں لے کر کلی کی، یک بیک مجھ پر ایک رقت طاری ہو گئی، اپنی بے بُسی، بے کسی، غریب الوطنی اور مسافرت پر رونا آنے لگا اور دل میں اچانک یہ بات آئی کہ حضرت میں تو بمبئی سے جب چلا تھا تو اس وقت یہ نیت کر لی تھی کہ آپ کے در اقدس پر حاضری دون گا، اسی وقت آپ کو خبر ہو گئی ہو گئی کہ کوئی آپ کا عقیدت مند آرہا ہے، یہ تو میرا عقیدہ ہے، جب میں یہاں اُترا ہوں تب بھی آپ کو معلوم ہے کہ میں یہاں آگیا ہوں، تو کیا کسی آنے والے مہمان کے ساتھ یہی سلوک ہوتا ہے؟ آپ تو عرب ہیں اور عرب تو بڑے مہمان نواز ہوتے ہیں، آپ اللہ کے ولی بھی ہیں، آپ پر تو سب روشن ہے، میرے لئے یہاں آپ کے دربان نے پھرہ لگادیا، وہ کہتا ہے کہ وضو کرو، فاتحہ پڑھو اور جائو، آب میں کہاں جائوں؟ یہی سب میرے دل میں آ رہا تھا اور میری آنکھیں اشک بار ہو گئیں تھیں، ابھی اسی ادھیر بن میں یہ سب کچھ سوچ ہی رہا تھا کہ اللہ گواہ ہے کہ اپنے پیچھے مجھے کسی کے قدموں کی آہٹ محسوس ہوئی، کوئی تیزی کے ساتھ میری طرف آ رہا تھا، یہاں تک کہ اس کے قدموں کی چاپ قریب تر سنائی دینے لگی، ایک سفید پوش لمبا ترڑنگا شخص میرے سامنے آیا اور جہاں میں وضو کر رہا تھا اسی جگہ آکر کھڑا ہو گیا اور عربی میں مجھ سے کھا کہ کیا تم هندوستان سے آئے ہو؟ میں نے کہا ہاں! تو اس نے میرے ساتھ آؤ، میں نے کہا بس میں وضو کر لوں تو پھر تمہارے ساتھ چلتا ہوں، اتنی دیر تک وہ کھڑا رہا، جس وقت اس نے پوچھا تھا کہ تم هندوستان سے آئے ہو؟ بس اسی وقت مجھے اطمینان ہو گیا اور میں نے سمجھ لیا کہ میرے دل کی خاموش فریاد یا خاموش استغاثہ حضرت کی بارگاہ تک پہنچ گیا ہے اور یہ حضرت ہی کا تصرف ہے، چنانچہ میں نے اطمینان سے وضو کیا اور پھر اس کے پیچھے پیچھے چلا۔

وہ مجھے راہداریوں سے لے کر چلتا ہوا ایک نہایت کشادہ اور سچ سجائے کمرے میں پہنچا، اس کمرے کے

باہر نہایت خوبصورت پردہ پڑا ہوا تھا، پردہ ہٹا کر جب میں کمرے کے اندر گیا تو دیکھا کہ ایک باریش، روشن پیشانی، اور سفید مرقع بزرگ کرسی پر تشریف فرمائیں، انہوں نے مجھے دیکھتے ہی کہا **مرحباً اهلاً و سهلاً**، **اهلاً و سهلاً**، اس جملے کو انہوں نے کئی مرتبہ دہرا�ا، کیونکہ عرب کا دستور ہے کہ وہ بعض جملے کوئی کئی مرتبہ کہتے ہیں، پھر انہوں نے مجھے گلے سے لگایا اور بیٹھنے کے لئے کرسی دی، اس کے بعد میں نے دیکھا کہ ایک آدمی اسی کمرے میں میرا سامان لیتا ہوا چلا آ رہا ہے، پھر انہوں نے اُلٹے ہاتھ پر زور سے تالی بجائی تو ایک آدمی آ کر ان کے سامنے کھڑا ہو گیا، اس سے انہوں نے کہا کہ ناشتہ لے کر آؤ، تھوڑی دیر کے بعد پر تکلف ناشتہ لے کروہ آیا، ناشتے کے بعد انہوں نے مجھ سے بتایا کہ میں اس مسجد کا خطیب ہوں اور صاحب مزار کا میں خادم ہوں، آج جمعہ ہے، اس لئے نماز کے بعد دوپھر کا کھانا آپ میرے ساتھ میرے غریب خانے پر تناول فرمائیں گے، اب جو میرے دل کی کیفیت تھی میں اسے کیا بتاؤ؟ بہر حال میں ناشتے کے بعد کپڑے وغیرہ تبدیل کر کے مزار مبارک پر حاضر ہوا، جیسے ہی حاضر ہوا، ایسا لگا کہ کسی نے مجھے دونوں ہاتھوں سے تھام لیا ہو، اس کے بعد تو مجھ پر ایسی رقت طاری ہوئی کہ میں گھنٹوں روتا رہا، پھر اس کے بعد میں نے دیکھا کہ جمعہ کی نماز کا وقت ہو گیا اور لوگ آنے لگے، ان میں بڑے بڑے ارباب حکومت بھی تھے، لوگ آتے تھے اور حضرت کے مزار کے دروازے کی جوز نجیر تھی اس کو چومنتے تھے، میں نے دیکھا کہ اس زنجیر کو اتنا چو ما اور چھوایا گیا ہے کہ وہ پتی ہو گئی ہے، لوگ آتے جاتے اسے چومنتے، سلام کرتے اور پھر مسجد میں چلے جاتے، میں بھی حاضری کے بعد مسجد میں چلا گیا، امام صاحب تشریف لائے، خطبہ دیا اور پھر جمعہ کی نماز ہوئی، نماز کے بعد میں نے دیکھا کہ ترکی ٹوپی پہنے ہوئے بہت سے لوگ دور ویہ لائے گا کہ بیٹھے ہوئے ہیں، ان کے نیچ میں ایک بزرگ بیٹھے تھے، جنہوں نے بھی ترکی ٹوپی لگا کر کھی تھی، مگر اس کے اوپر ایک سفید پٹی بھی لگی ہوئی تھی، جو اس بات کی علامت تھی کہ وہ مجاز و خلیفہ ہیں، خیر میں بھی وہاں بیٹھ گیا، وہاں حضرت امام رفاعی کا اسم الجث جو ایک وظیفہ ہے وہ پڑھا گیا، پھر فاتحہ ہوئی اور پھر سب لوگ مزار پر حاضر ہوئے، ایصال ثواب کیا گیا اور لوگ چلے گئے، لیکن میں وہیں رک گیا، صبح سے جن تکلیفوں کا سامنا پھر جیب میں اتنا پیسہ بھی نہیں تھا کہ کہیں سے کچھ کھا سکوں اور قیام کر سکوں۔ اب جو حضرت نے کرم فرمایا تو اس کی اس فیاضی اور عنایت پر خوشیوں سے آنکھوں سے آنسوؤں کا آبشار جاری ہو گیا، میری یہ حالت دیکھ کر کچھ لوگ جو فاتحہ پڑھ

رہے تھے، مجھ سے مصالحت کرنے کے لئے وہیں رُک گئے، جب میں فارغ ہوا تو وہ آئے اور میرا ہاتھ پکڑ کر اپنے سروں پر رکھوایا، پھر وہ لوگ مجھے لے کر ایک طرف کونے میں بیٹھ گئے اور مجھ سے پوچھنے لگے کہ آپ کون ہو؟ اور کہاں سے آئے ہو؟ وغیرہ میں نے ان کی باتوں کے جوابات دیئے، ایک نے پوچھا کہ آپ کتنے دن یہاں قیام کریں گے؟ میں نے کہا تین دن، پھر میں یہاں سے لندن چلا جاؤں گا، جہاں مجھے ایک اسلامی مشن قائم کرنا ہے، ایک نے کہا کہ آپ ایسا کریں کہ آج رات کا کھانا میرے یہاں تناول فرمائیں، دوسرے نے کہا کہ کل دوپہر کا میرے یہاں کھائیں، تیسرا نے کہا کہ کل رات کا میرے یہاں کھائیں، ان میں ایک شخص مجھ سے بہت زیادہ متاثر ہو گیا تھا، اس کا سیلوں تھا یعنی بال بنانے کی دکان، وہ میرے ساتھ ساتھ امام صاحب کے یہاں گیا، امام صاحب میرے انتظار میں تھے، وہ مجھے اپنے ساتھ لے کر اپنے گھر گئے، وہاں ہم نے کھانا کھایا، کھانا کھلانے کے بعد انہوں نے اپنے بڑے بڑے کے سے کہا کہ میرے حجرے میں ان کا سامان ہے، انہیں اپنے ساتھ لے کر جاؤ اور وہاں سے ان کا سامان لے کر انہیں نہایت عزت و تکریم کے ساتھ رفاقتی گیست ہاؤس میں گھبراو، حضرت کے قیام کے ساتھ طعام اور کملہ ضروریات کا انتظام بھی گیست ہاؤس کی طرف سے کروادو، اس طرح میں گیست ہاؤس میں منتقل ہو گیا، ادھروہ سیلوں والا شخص کئی بار میری تلاش میں مسجد میں آیا، خیر مغرب کی نماز میں اس سے ملاقات ہو گئی، مغرب کے بعد میں پھر فاتحہ پڑھنے حاضر ہوا، پھر مجھ پر رفت طاری تھی، اسی نیچے ایک عورت اپنے بچے کو لے کر آئی، اس نے مجھے رو تے دیکھا تو اپنے بچے وہاں ایک سکھ دیا اور کہا کہ اس شخص کو دے آو، اس کے بعد میں گیست ہاؤس میں چلا گیا، پھر سیلوں والے کے ذریعے تمام لوگوں کو معلوم ہو گیا کہ میں وہاں مقیم ہوں، اس لئے وہاں شام کو بہت سے لوگ آگئے اور میری خوب آؤ بھگت ہونے لگی، یہاں تک کہ سیلوں اور اس کے ساتھ دوسرے لوگوں نے اپنے خرچ سے پورے قاہرہ کی سیر کرائی، جامعہ ازہر بھی لے گئے، وہاں ان لوگوں نے میری خواہش پر وہاں کے ایک نہایت ذمہ دار شخص سے ملاقات کروائی، میں نے انہیں اپنے بارے میں تمام تفصیلات بتائی اور انجامۃ الاشرفیہ (مبارکبور۔ بھارت) کے تمام حالات اور اس کا نقشہ ان کے سامنے بیان کیا، یہ بات ۱۹۷۰ء کی ہے، دراصل اوپر کی تمام تفصیلات اسی حصے کو بتانے کے لئے میں نے ضمنی طور پر بیان کی تھی، خیر میں نے جامعہ ازہر کے اس ذمہ دار سے بتایا کہ جامعہ اشرفیہ اس وقت برصغیر کا سب

سے بڑا سنیوں کا ادارہ ہے، اس کے هزاروں طلبہ و فارغین ہیں، اتنے شعبے ہیں،
اتنے رقبے پر اس کی عظیم الشان عمارتیں پھیلی ہوئی ہیں وغیرہ۔

اس نے کہا مجھے حیرت ہے کہ ہندوستان میں ایسی بھی کوئی درسگاہ ہے، ہم تواب تک بھی جانتے تھے کہ
وہاں ایک دارالعلوم دیوبند ہے اور ایک ندوۃ العلماء ہے، بہر کیف اب آپ یہ کریں کہ وہاں کے جو ذمہ دار ہیں ان
سے کہیں کہ وہ مجھے وہاں کا نصاب تعلیم، ادارے کی تمام تفصیلات اور ادارے کے فوٹو وغیرہ ہمارے پاس ارسال
کریں، تاکہ وہاں سے ہمارے تعلیمی اور ثقافتی روابط ہو سکیں، میں نے ان کا پتہ اور دیگر معلومات حاصل کیں، اس کے
بعد برطانیہ پہنچنے کے بعد میں حافظ ملت مولانا عبدالعزیز علیہ الرحمہ کو خط لکھا، حافظ ملت بہت خوش ہوئے، (الحمد للہ
اب یہ ادارہ جامعہ ازہر، قاہرہ، مصر سے منسلک ہے)۔ (ماہنامہ جامنور، دہلی، شمارہ نومبر ۲۰۰۶ء)

وصال

رئیس القلم علامہ ارشد القادری علیہ الرحمہ نے ۱۵ اصفراً مظفر ۱۴۲۳ھ / ۲۹ اپریل ۲۰۰۲ء بروز سوموار کو دہلی
(ہندوستان) میں رحلت فرمائی۔

ممتاز قادراً کلام شاعر جناب محمد عبد القیوم خاں طارق سلطانپوری (حسن ابدال - ضلع اٹک، پاکستان) نے
ہمارے دوست ملک محبوب الرسول قادری صاحب کی فرمائش پر "جمیل گشن رضا" سے سن وصال "۲۰۰۲ء اخذ کیا
اور قطعہ تاریخ وصال یوں موزوں فرمایا :

وہ خوش نصیب تھا اخلاصِ تام سے اس نے
تمام عمر گزاری بہ پاس فکرِ رضا
اس ارشد چمنِ رضویت کا طارق نے
سن وصال کہا ہے "اساس فکر رضا"
(۱۴۲۳ھ)

(ماہنامہ، سوئے حجاز، لاہور، شمارہ مئی، جون ۲۰۰۲ء)